

C
సిద్ధేంద్రయోగికృత

భామా కలాపము



894.8272
SID

ధ్రువదేవ్ సంగీత నాటక అకాడమీ
కలాభవన్, హైదరాబాద్ - 4

CI



**Dr. B. R. AMBEDKAR
OPEN UNIVERSITY
LIBRARY
HYDERABAD-500 033**



తొలి పలుకు

ప్రాచీనములైన నాట్య - నృత్య - సంగీత శాస్త్ర గ్రంథములు సంస్కృత భాష యందే యుండుట అందరెరింగిన విషయమే. వాటి ప్రాశస్త్యము ప్రతిస్పష్టకు విదితము. వాటి అవసరము మాత్రము చిన్న నుండి పెద్ద వరకు సమానమే. ఇప్పటిలో చాల కొద్దిమంది మాత్రమే సంస్కృత భాషాజ్ఞానము కలవారుంటచే, ఈ గ్రంథములను ఆంధ్ర భాషలోనికి అనువదింపజేసిన సర్వులకు చాల ఉపయోగకరముగా నుండునను సంకల్పముతో ఆంధ్రప్రదేశ్ సంగీత నాటక అకాడమీ ఈ పనికి పూనుకొనవలయునని చిరకాలము క్రిందటనే సంకల్పించినది. కాని ఎప్పటికప్పుడు ధనాభావము ఈ మా సంకల్పము సరికట్టుచు వచ్చినది ఎట్లో ఈ పని అనివార్యముగా చేయు పూనికతో, తొలుద్వొల్త శార్ఙ్గదేవుని "సంగీత రత్నాకరము" అను విశిష్ట సంగీత గ్రంథానువాదమునకు గడంగి, సులువగు మార్గ మన్వేషించి, సర్వులకు అందుబాటులో నుండునట్లు అకాడమీ మాస పత్రిక "నాట్యకళ"లో కొద్ది కొద్దిగ ప్రచురించుచు దీని కొక రూపము నిచ్చుట జరిగినది. నాలుగు భాగములుగా ప్రచురింప సమకట్టిన సంగీతరత్నాకరము నందలి తొలి భాగమును ఇటీవలనే సహృదయుల కఠకమలములందు సమర్పింప గలిగినందులకు సంతోషపడుచున్నాము తక్కిన మూడు భాగములను క్రమముగా వెలువడగలవు.

అర్వాచీన కాలమున, ఆంధ్ర భాషలో కూడ కొన్ని ఉత్తమములైన నాట్య - నృత్య - సంగీత గ్రంథములు వెలసినవి. అందుకొన్ని చాలకాలము క్రిందట ముద్రితములైనవి. కాని, ఆ ముద్రణముల ప్రతు లిప్పుడు లభ్యము లగుట లేదు. అంతియే కాదు ఆ ప్రతులను సంస్కరింపవలసిన అవశ్యకము కూడ గలదు. అట్టి ఆంధ్రగ్రంథములను కూడ, పండితులచే సంస్కరింపజేసి, ప్రచురింపవలయునని అకాడమీ తలపెట్టినది. ఆ తలంపు తొలి ఫలమే ఈ 'సిద్ధేంద్రుని భామాకలాపం' ప్రచురణము. ఇది కూడ "నాట్యకళ"లో తొలుత ప్రచురింపబడి యున్నది ఈ 'భామాకలాపము'ను సంస్కరించిన శ్రీ మహాకాళి లక్ష్మీనరసింహంగారికి, ముద్రణ ప్రతిని తయారుచేసి యిచ్చిన శ్రీ బందా కనకలింగేశ్వరరావుగారికి మా ధన్యవాదములు.

ప్రశస్తములైన ఆంధ్ర గ్రంథముల శీర్షికలో రెండవ ప్రచురణముగా శ్రీ సుబ్బరామ దీక్షితులవారి "సంగీత సంప్రదాయ ప్రదర్శిని"ని సంస్కరించి, పునర్ముద్రించుటకు సంకల్పించి యున్నాము. త్వరితోనే దీని ముద్రణము ప్రారంభము కాగలదు.

ఈ మా ప్రచురణములు సహృదయుల ఆదరాభిమానములకు పాత్రములు కాగలవని విశ్వసించుచున్నాము.

పసల సూర్యచంద్రరావు

ప్రెసిడెంట్

ఆంధ్రప్రదేశ్ సంగీత నాటక అకాడమీ.

సిద్ధేంద్రయోగి¹

“**త్రి** (సంబెట) గురవరాజు ప్రభుత్వములో ప్రజలకు అతివారుణ శిక్ష చేయిస్తూ వుండేవారు. ప్రజల వద్ద ద్రవ్య ఆకర్షణ చేసే యెడల త్వరగా సొమ్ము యివ్వకపోతే స్త్రీలను తీసుకవచ్చి స్తనాలకు చిరుతలు పట్టించేవారు. అలాగంటి దినములలో వినుకొండ, బెల్లంకొండ తట్టున కూచిపూడి అనే గ్రామం నుంచి బ్రాహ్మణులు భాగవతులనే వేషధారులు కీర్తన నిమిత్తమై యీ స్తకమునకు (సిద్ధవటం సీమకు) వచ్చివుండి సంబెట గురవరాజు యొక్క దారుణప్రభుత్వం చూచి యిక్కడ నుండి లేచిపోయి విద్యానగరమునకు పోయి అక్కడ వీరనరసింహరాయలు రాజ్యపరిపాలనం చేస్తూవుండగా భాగవతులు దర్శనం అయి కేళిక అడుగగా శలవు యిచ్చినారు. కూచిపూడి మేళంవాండ్లు చాలా విద్యావంతులని ప్రసిద్ధిగా విసికిడి వున్నందున రాయలవారు స్త్రీలు సహా చూడవలెనని నగర్ల వద్ద దివాణములో కీర్తనకు శలవు యిచ్చినారు. అక్కడ కీర్తన విసికి చేసేటప్పుడు సంబెట గురవరాజు వేషం వేసుకొని వొకడు, యిద్దరు బంబ్రోతుల వేషం వేసికొని, వొకడు స్త్రీవేషం వేసుకొని, సంబెట గురవరాజు వలెనే ఆ వేషగాడు కూర్చుండి, రాయల సమక్షమందు ఆ స్త్రీయొక్క స్తనాలకు చిరుతలు పట్టించి

1. "భారతి" (జనవరి, 1960) సౌజన్యముతో.

సౌమ్య యిశ్వమని తహశ్శీలు చేసినట్లు వినికి చేసినారు.

“అప్పుడు రాయలవారు చూచి అది యేమని అడుగగా ముఖస్తులయినవారు భాగవతుల ముఖతా ఆ వర్తమానము తెలిసి... వున్నవం శాయగా చాలా తీక్షణం చేసి, మరునాడు ఉదయమందు ఆ సంగతి తీరుగా జాపకం సేయమని ముఖస్తులైన వారికి ఆజ్ఞ యిచ్చినారు. ఆ రాత్రి కీర్తన సాంతమయిన వెనుక తెల్లవారిన పిమ్మట రాయలవారు కాలోచిత కృత్యములు తీర్చుకొని, ఆస్థానమునకు వచ్చి.....²”

పై కథనము మెకంజీ సేకరణలలోని మాచుపల్లి కైఫీయత్తు నందలి ఒక భాగము. దీనినిబట్టి కూచిపూడి బ్రాహ్మణ భాగవతులు వీరనరసింహ రాయల కాలము (క్రీ. శ. 1506-1509) నాటికే, అనగా క్రీ. శ. 1500 నాటికే విద్వాంసులుగా ప్రసిద్ధి నందినారని, వారి మేళమొకటి సంఘములు చేయుచు దూర వేశములందు గూడ ప్రదర్శనము లిచ్చుచున్నదనియు స్పష్టమగు చున్నది. ఇది విమర్శకు లందరకును తెలియును కాని రాయల యెదుట కూచిపూడి భాగవతు లానాడు ప్రదర్శించిన కేళిక లేదా కీర్తనయొక్క స్వరూపమును గూర్చి మాత్ర మెవ్వరును బాగుగా ఆలోచించినట్లు కన్పట్టదు. కూచిపూడివారు సంబెట గురవరాజు దశ్వర్యలనే నాటకముగా కల్పించి ఆ రాత్రి ప్రదర్శించినారని విమర్శకులు అభి

2. చూ. (1) Studies in the History of the Third Dynasty of Vijayanagara by Dr. N. Venkata Ramanayya, Appendix C. PP. 462-63.

(2) శ్రీ దిగవల్లి వేంకటశివరావు “కథలు-గాథలు” 4వ భాగము - 151 - 52 పుటలు.

(3) “నాట్యకళ” డిసెంబరు, 1957 సంచిక - పుటలు 27-28.

ప్రాయ పడినారు. కాని, ఈ యూహ సమంజసముగా కన్పట్టదు. ఇచ్చట కేళిక లేదా కీర్తన అనునది సుప్రసిద్ధమైన భామాకలాపమే. కూచిపూడి భాగవతు లానాడు రాయలసమక్షములో భామాకలాపమునే ప్రదర్శించినారు. ప్రదర్శనము మధ్యలో గురవరాజు దుశ్చర్యలకు పరాకాష్ఠ అనదగిన ఒకదృశ్యము (స్త్రీల స్తనములకు చిరుతలను పట్టించుట) మాత్రమే ప్రదర్శించినారు. రాయలవారు విషయమును గ్రహించిన పిమ్మట, కేళిక మరల యథాప్రకారము సాగినది. ఆ యీ విషయములను క్రమముగా నిరూపింతును.

కూచిపూడి అను గ్రామము బెజవాడకు సుమారు 32 మైళ్ళ దూరములో నున్నది. కూచిపూడి అను పదము "కుచీలపురి" అను పదమునకు రూపాంతరమని కొందరు తలంచు చున్నారు. ఇది సమంజసముగా కన్పట్టదు. "కుశీలవులు" అను పదమునకు నటన ర్తకు అని యర్థము. కుశీలవులు నివసించు పురి కాన దానికి "కుశీలవపురి" అను పేరువచ్చియుండును. ఈ పదము ఈ నోట, ఆ నోట వాడుకలో భ్రష్టమై క్రమముగా కుచీలపురి, కూచిపూడి అయి యుండును.

కూచిపూడి పరిసరములు చారిత్రకముగా చాలా విశిష్టములై నవి. కూచిపూడికి సుమారు ఆరుమైళ్ళ దూరములో ఉన్న శ్రీకాకుళము క్రీ.పూ. 2వ శతాబ్ది ప్రాంతములందే శాతవాహనుల రాజధానిగా సుప్రసిద్ధమైనది. నాడు శ్రీకాకుళమున 300 దేవదాసీ కుటుంబము లుండెడివట. కూచిపూడికి అనతిదూరములో నున్న ఘంటసాల సుప్రసిద్ధమైన బౌద్ధక్షేత్రము. కృష్ణకర్ణామృత కర్తయగు లీలాళు కుడు శ్రీకాకుళ వాస్తవ్యుడే యని విశ్వసింపబడు చున్నది. క్రీ.శ. 1253-54 లో "నృత్తఠత్నావళి" యను ఉత్తమ నృత్యశాస్త్ర

గ్రంథమును రచించిన జాయపసేనాని శ్రీకాకుళ మండలము లోనిదగు చేబ్రోలు నివాసి. క్రీ.శ. 17వ శతాబ్దిలో పదక ర్తగా సుప్రసిద్ధుడయిన క్షేత్రయ్య కూచిపూడికి సమీప గ్రామమగు మొవ్వ గ్రామవాస్తవ్యుడు. ఇట్లు క్రీ.పూ. 2వ శతాబ్దికి ముందునుండియు కూచిపూడిపై నృత్యకళాప్రభావము కలదని చెప్పవచ్చును.

సిద్ధేంద్రయోగి అనెడి మహానుభావుడు భామాకలాపమును రచించి, దానిని కూచిపూడివారికి నేర్పెననెడి ఐతిహ్యము పరంపరాగతముగా వినవచ్చుచున్నది. కాని, సిద్ధేంద్రయోగి కాలమును గూర్చిన చారిత్రకాధారము లెవ్వరికిని లభించలేదు. అయినను వీరనరసింహరాయల యెదుట భామాకలాపమే ప్రదర్శింపబడెనని అంగీకరించినచో, దానికి మూలపురుషుడగు సిద్ధేంద్రుడు విధిగా క్రీ.శ. 16వ శతాబ్దికి పూర్వుడగును, అనగా క్రీ.శ. 14వ శతాబ్దిలో, లేదా 15వ శతాబ్దిలో చెందినవాడగును.

కాని, సిద్ధేంద్రయోగి 17వ శతాబ్ది ఉత్తరార్థమందున్న వాడనియు, అతడే స్వయముగా గోల్కొండ నవాబగు ఆజుల్ హసన్ కుతుబ్ తానాషా (క్రీ.శ. 1672-1687) చేత కూచిపూడిని అగ్రహారముగా కూచిపూడివారికి ఇప్పించెననియు, క్షేత్రయ్య (విజయరాఘవ నాయకుని కాలము—క్రీ.శ. 1633-1673) పదాభినయము ననుసరించియే సిద్ధేంద్రయోగి భామాకలాపమును సృష్టించెననియు, సిద్ధేంద్రయోగికి పూర్వుకాలమందు కూచిపూడివారు శతవిధ శివలీలా నాట్య పద్ధతులను నృత్యము చేయుచు గ్రామ గ్రామములను తిరుగుచుండిరనియు ఆచార్య శ్రీ విస్సా అప్పారావుగారు మొదలగువారు వ్రాసియున్నారు. ఈ అభిప్రాయములను పరిశీలించవలసి యున్నది.

గోల్కొండ నవాబు కూచిపూడిని అగ్రహారముగా నొసంగిన
కాసనములో సిద్ధేంద్రయోగి ప్రసక్తియే లేదని తెలియుచున్నది.
కాగా, సిద్ధేంద్రుడు 17 వ శతాబ్ది ఉత్తరార్థముం దుండెననెడి విష
యము పరాస్త మగుచున్నది.

శ్రీ విస్సా అప్పారావుగారి అభిప్రాయమును అనుసరించి
క్షేత్రయ్యయును, సిద్ధేంద్రయోగియును సమకాలికులు కావలసి
యున్నారు. అట్టియెడ శ్రీ శ్రీనివాసచక్రవర్తిగారు పేర్కొన్నట్లు,³
సిద్ధేంద్రయోగి క్షేత్రయ్య పదాభినయము ననుసరించెనని చెప్పుట
కంటె క్షేత్రయ్యయే సిద్ధేంద్రుని భాషాకలాపములోని కీర్తనలను
ఒరవడిగా పెట్టుకొని పదాలు రచించెనని ఏల చెప్పరాదు ; ఇంత
కును సిద్ధేంద్రయోగి క్షేత్రయ్యకంటె చాల ప్రాచీనుడనుటయే
నత్యసమ్మతము కూచిపూడియును, క్షేత్రయ్య నివాసముగు
మొవ్వయును సన్నిహిత గ్రామములు. క్షేత్రయ్య చిన్నప్పటి
నుండియు కూచిపూడి పద్ధతిలో నృత్య సంగీతములను అభ్యసించి
యుండును, అందులకుతోడు కవితాశక్తియును కలవాడు. అతడు
దేశసంచారములో విజయరాఘవనాయకుని సందర్శించినప్పుడు,
ఆ ఆస్థానములోని రాజనర్తకీమణులను చూచి, వారి అభినయ
ముల కొరకు పదములను రచించియుండవచ్చును. లేదా అంతకు
ముందునుండియు పదకర్తయే అన్నను బాధలేదు.

ఇక సిద్ధేంద్రునకు పూర్వకాలమందు కూచిపూడివారు శతవిధ
శివలీలా నాట్య పద్ధతులను ప్రదర్శించెడివారనుటకు తగిన ఆధా
రములు లేవు. ఇందును గూర్చి శ్రీ శిష్యా రామకృష్ణశాస్త్రిగారు

3. "కూచిపూడి విధినాటకం" - నాట్యకళ, డిసెంబరు 1957,
పుట 26.

కూచిపూడి భాగవతులను గూర్చిన వ్యాసములో⁴ సమాధాన మొసంగియున్నారు.

పాఠ్యునికి సోమనాథుడు బసవపురాణములో (పుట-26) నాటి నర్తకులను కొందరిని పేర్కొనియుండెను.

“వేడుకఁగోలాట మాడెడువారుఁ

గూడలి త్రిపురాంతకుని కొల్వవారు;

గెడఁగూడి పసిఁడి గిరిట కేళికలను

గడనొప్పుసొన్నలికపురంబువారు;

జేరువనాడెడు పేరణివిధము

సౌరాష్ట్రనాయకు సంప్రదాయంబు

వేడుకఁ బ్రతిజోకలాడెడువారుఁ

గూడలి సంగయ్య కొలువునర్తకులు;

బాడుచు నట విఁడ్లపై గజైపరువు

లాడెడువారు రాయనికొల్వవారు.”

ఇచ్చట కాని, బసవపురాణములో మరి యెచ్చటకాని కూచిపూడి వారి ప్రశంస కన్పట్టదు విద్వాంసులైన కూచిపూడివారే శివలీలా నాట్యములందు ప్రసిద్దులై యున్నచో వారినికూడ సోమనాథుడు తప్పక పేర్కొనియుండును. పండితారాధ్య చరిత్రయందలి నృత్య వర్ణనలో కూచిపూడివారి ప్రసక్తిలేదు. అందుచే సోమనాథుని నాటికి (క్రీ. శ. 13వ శతాబ్ది) కూచిపూడివారు నాట్యములు చేయుటయే లేదని నిర్ధరింపవచ్చును. కూచిపూడివారు మొదటినుండియు

4. “కూచిపూడి భాగవతులు - యక్షగాన నాటకములు” ‘Annals of Oriental Research’ of the university of Madras, Vol. xv-1958-59. P. 66.

వైష్ణవ భాగవతులుగానే ప్రసిద్ధిచెందిరి కాని మొదట శైవభాగవతులై పిమ్మట వైష్ణవ భాగవతులై నట్లు చెప్పుటకు ఎచ్చటను ఆధారములు లేవు. కావున "కొండలు సిద్ధేంద్రయోగి నారాయణా శ్రమి యను యతి శిష్యుడనియు, క్రీ. శ. 1100 ప్రాంతము వాడనియు నందురు. కాని, క్రీ. శ. 1160-1300 ప్రాంతము వీరశైవ మత విజృంభణ కాలమగుటచేతను కూచిపూడి భాగవత సంప్రదాయము వైష్ణవభక్తి సంప్రదాయ మగుటచేతను ఇది క్రీ. శ. 1300 తర్వాతనే ప్రచారములోనికి వచ్చి యుండవచ్చును" అని శ్రీ నిడుదవోలు వేంకటరావుగారు వ్రాసినది. సత్యసమ్మతముగా కన్పట్టుచున్నది.

క్రీ. శ. 12, .3 శతాబ్దముల నాటికి పవిత్రమైన దేవదాసీ సంప్రదాయమును, ఉత్తమమైన రాజనర్తకి సంప్రదాయమును పతితము లై నవనియు, అసంస్కారులైన గ్రామీణుల వీధినాటక దర్శనములు హేయస్థితిలో ఉన్నవనియు, అందుచే నటనర్తకులు నింద్యులైనారనియు, అట్టి స్థితిలో నాట్యకళోద్ధరణమునకు పురుషులును బ్రాహ్మణులును అగు కూచిపూడివారు పూనుకొని వీధిభాగవతము లాడుటకు మొదలుపెట్టి యుండుననియు, అటు పిమ్మట సిద్ధేంద్రుడు వారికి భామాకలాపమును నేర్పెననియు కొందరు తలంచుచున్నారు. అనగా కూచిపూడివారు సిద్ధేంద్రునకు పూర్వమే నటులై వీధినాటకములనో, లేదా యక్షగానము లనో ప్రదర్శించు చుండెడివారనియు, అప్పుడు వారికి సిద్ధేంద్రుడు శాస్త్రీయమైన సృత్య - గానములను నేర్పి భామాకలాపమును బోధించెననియు వీరు తలంచుచున్నారు. ఈ తలంపు సత్యసమ్మతము కాదు.

తెలుగు దేశమందు వీరశైవమత విజృంభణ కాలములో నృత్యనాటకములు సాంఘిక కళగా రూపొందినవి. ఆ మతవిజృంభణము అణగుటతో ఈ కళలు ఆసంస్కారులైన తక్కువజాతి వారి పాలబడినవని ఊహించుట కవకాశము కలదు అట్టి సీతిలో నటన ర్తుకులు వింద్యు లగుట సహజమే. 13వ శతాబ్ది మధ్యలో, కాకతీయుల కాలములో, నృత్యకళకు రాజాస్థాన ప్రవేశ గౌరవమును కలిగించుటకు ప్రయత్నములు జరిగినవి. గణపతి దేవమహారాజు బావమఅదియగు జాయపసేనాపతి స్వయముగానాట్య విద్యా దురంధరుడై క్రీ. శ. 1253-54లో "నృత్తతానళి"ని రచించెను. అసలీ ఉద్యమమునకు బ్రాహ్మణులు పట్టుగొమ్మలై నారు. జాయపసేనాపతి గురువు బ్రాహ్మణుడైనగుండామాత్యుడట. వెన్నెలకంటి అన్నయతండ్రియును, అన్నయ రచించిన షోడశ కుమారచరిత్ర కృతిపతియును అయిన సూరామాత్యుడు సంగీత సాహిత్య దురంధరుడేగాక "నూత్నభాతాచార్యు"డట. ఈ రెండు ఉదాహరణములును చాల, ఆనాడు నాట్యకళను బ్రాహ్మణులు చేపట్టినారనుటకు, సిద్ధేంద్రయోగియును అట్టివాడే అయియుండును. అతడు పూర్వజన్మ సంస్కార బలముననో, భగవత్కృప వలననో, గురుశుశ్రూష వలననో వాగ్గేయకారు డగుటయే గాక, నృత్యకళా దురంధరుడును అయి, క్రొత్తమార్గమును త్రొక్కి, జాయప లక్షణమును రచింపగా, తాను లక్ష్యముగా భామాకలాపమును రచించి యుండును. ఈ రచనలో జయదేవుని గీతగోవిందము కూడ మార్గదర్శకమై యుండవచ్చును.

కాకతీయరాజ్య పతనానంతరము శ్రీకాకుళ మండలము కళింగ రాజు ప్రభావమునకు లోనైనది క్రీ. శ 1280 ప్రాంతముల

నరహరితీర్థు డను కళింగరాజుల ప్రతినిధి శ్రీకాకుళమున గీత
గోవిందమును ప్రచారమొనర్చి నట్లు తెలియుచున్నది. నరహరి
తీర్థుల శిష్యుడు గోపాలకృష్ణ సంస్వతి గొప్ప వాగ్గేయకారుడు.

పాల్కురికి సోమనాథుని వర్ణనలను బట్టి నాడు నృత్యములు
వేరుగాను, నాటకములు వేరుగాను ప్రదర్శింపబడు చున్నవని
స్పష్టమగు చున్నది. ఆ నాటకములు వీధినాటకము లగుట నిస్సం
శయము. నాటికి 'భాగవతము'లను పేరు వానికి లేదు; మరియు
కూచిపూడివారి నేటి నృత్యనాటకములవలె నా డా వీధినాటకములు
శాస్త్రీయనృత్యముగాన సహితములై యుండెడివని కూడ చెప్ప
జాలము. ఇంక నృత్యములు వారాంగనలచే చేయబడు చుండెడి
వని చరిత్రల వలన విశదమగు చున్నది. ఇట్టి స్థితిలో బ్రాహ్మ
ణులు ప్రప్రథమముగా నృత్యకళను మాత్రమే చేపట్టినట్లు పై
ఉదాహరణములనుబట్టి చెప్పగలము. శాస్త్రనిష్ఠాతులైన బ్రాహ్మ
ణులు కొందఱి నృత్యమేకములకు గురువులై యుందురు. ఇంక
సిద్ధేంద్రయోగి మాత్రము మాత్రమార్గమును త్రొక్కెను. భామా
కలాప రచనమునకు మోక్షదృషియో, లేదా మరేదియో ప్రేరక
మైనను అది ఒక అపూర్వసృష్టి. కళావేత్తయే గాక తపస్సంపన్ను
డగు నాతడే అట్టి రచన చేయగలడు. "నా నృషిః కురుతేకాప్య"
మ్మను సూక్తి ఇప్పట్ల నూటికినూరుపాళ్ళు అన్వర్థము.⁶

నాట్యశాస్త్రమున పూర్వరంగ విధికి సంబంధించి తొమ్మిది
అంత్యవని కాంగములును, పది బహిర్యవని కాంగములును
వర్ణితములైనవి భామాకలాప ప్రవర్ణన ప్రారంభమున సాంగ

6. శ్రీ విశ్వనాథ సత్యనారాయణగారి 'పకవీర' లోని వర్ణనలను
చదువుడు. పుటలు - 165-167.

మైన ఈ పూర్వరంగ విధినంతటిని కూచిపూడి వారు పాటింతురు. ఈ భామాకలాపము నృత్యప్రధానమయినది గాన, ఇది ఉపరూపక జాతికి చెందియున్నది. అందున, 'శ్రీగదితము' అనేది ఉపరూపక లక్షణమున కిది సరిపడుచున్నది. ఆ యా లక్షణ గ్రంథము లందు శ్రీగదిత లక్షణ మీ క్రింది విధముగా నున్నది— "పదార్థాభినయాత్మక మయిన ఉపరూపక జాతికి చెందినది. నాయకుడు ప్రసిద్ధుడు; ఉదాత్తుడు. ఏకాంకము. ఉవాత్త వచనాన్వితము. విప్రలంభరస ప్రాయము. లాస్యాంగ బహుళము. కులాంగన సఖియెమట తన పతియొక్క శౌర్యధైర్యాది గుణములను పొందును; లేదావిప్ర లబ్ధయై పతిని ఉపాలంబించును. ఈ లక్షణము లన్నియును భామాకలాపమునకు సరిపోవుచున్నవి

తన నూర్చుచున్న చనమును ప్రయోగింప గలవారి కొరకు సిద్ధేంద్రుడు అన్వేషణ మొదలుపెట్టెను. ఆ ప్రయత్నములో కూచిపూడి వారు ఆయన కంటబడి యుందురు. కూచిపూడి బ్రాహ్మణు లందరును వేదాధ్యయనపరులు, తపస్సంపన్నులు, యజనయాజన పరతంత్రులు, సామగానమున సాటిలేని మేలులు. కూచిపూడి బాలుర సుకుమార దేహములును, కమ్మెచ్చులు తీసిన కంఠస్వరములును సిద్ధేంద్రుని ఆకరించినవి. అంతట అతడు పెదలను అంగీకరింప జేసి, వారి అనుమతితో భగవత్సన్నిధాన ములో కూచిపూడి బాలు రకు నృత్యశిక్షణమును ఆరంభించెను అదియే తెలుగువారికి గర్వి కారణ మగు "కూచిపూడి నాట్యకళ"కు నాందీపూజ జరిగిన శుభ ముహూర్తము.

సిద్ధేంద్రయోగిని గూర్చిన ఐతిహ్యములలో పై విషయములను వివరించెడి విధమును కలదు. అసలు భామాకలాపము తమ కీ విధముగానే లభించెననియు, కూచిపూడి నాట్యకళా ప్రారంభ

మదియే అనియు కూచిపూడివారి విశ్వాసము. 7 కావున, సిద్ధేంద్రు
 నకు పూర్వమే కూచిపూడివారు వీధినాటకములను ప్రదర్శించు
 చుండెడివారని చెప్పుటకు తగిన ఆధారములు లేవు. సిద్ధేంద్రుని
 ప్రేరణము వలననే కూచిపూడివారు నర్తకులును, భాగవతులును
 అయినారు కాని, తాముగా కళోద్ధరణమునకు పూనుకొనలేదు. ఏ
 యుద్యమమునైనను పదిమందియును కలిసి ప్రారంభించుట సాధార
 ãము కాదు. ఎవరో ఒకరు నాయకుడై నచో తక్కినవారు అతని ప్రభా
 వమునకు లోనై ఆతనినే అనుసరింతురు. అట్లే నృత్యకళోద్ధరణ
 మనెడి ఉద్యమమునకు నాయకుడు సిద్ధేంద్రుడు, ఆయన ప్రభావ
 మునకు లోనైన కూచిపూడి బ్రాహ్మణులు భామాకలాపమును
 నేర్చి తెలుగులో నృత్యకళకు ఎనలేని కీర్తిని చేకూర్చినారు.
 అట్లు నర్తకులైన వీరిని ప్రజలనాడు బహిష్కరించుట కవకాశ
 మున్నది. కాని అట్టి బహిష్కారము లేకుండు నట్లుగా సిద్ధేంద్రుడు
 శ్రీ శృంగేరి పీఠాధిపతుల (నరహరి తీర్థులవారు నాడు పీఠాధి
 పతులు) ఆదేశమును సంపాదించెనట. ఇట్లు సర్వసన్నాహము
 లును పూర్తి అయిన తరువాత కూచిపూడివారును తమకు అయా
 చితముగా లభించిన క్రొత్తకళ యందు గౌరవాదరములు గల
 వారై సిద్ధేంద్రుని యెడల కృతజ్ఞతాబద్ధులైనారు. అంతట సిద్ధేం
 ద్రుడు, తన జీవిత సర్వస్వమైన భామాకలాపము చిరకాలము
 వర్ధిల్లవలె ననెడి కోరికతో కూచిపూడివారి నుండి క్రిందివిధముగ
 వాగ్దాసమును పొందెను. "ఆ గడ్డమీద పుట్టిన ప్రతిబిడ్డకును (మగ
 పిల్లవానికి) సిద్ధేంద్రుని పేరు చెప్పి, ముక్కు కుట్టి, కాలికి గజ్జె

7. శ్రీ వేదాంతమ్ పార్వతీశమ్ గారి 'భాగవతుల కూచిపూడి'
 అనెడి కావ్యఖండిమును చూడుడు.

కట్టవలయును. స్త్రీలు వేషము వేయరాదు. ఇంక పురుషుడు మాత్రము అత దే వృత్తిలో ఉన్నను సరే ఒకసారి అయినను స్వామి సన్నిధిని భామవేషమును ధరించి తీరవలెను" కూచిపూడి వారును ఈ నియమమును విధిగా పాటించినారు.

ఈ విధముగా క్రీ. శ. ఏ 14వ శతాబ్ది ప్రారంభములోనో భామా కలాప ప్రదర్శనము ఆరంభమైనది. కూచిపూడివారు దేశ దేశములు తిరిగి ప్రదర్శనములు జరుపసాగిరి. అంతకుముందు నృత్యములను నాటకములను ప్రజలు వేర్వేరుగానే ఎరుగుదురు. కాని ఇందు ఆ పద్ధతులు రెండును సమన్వయముచేసి, పండిత పామర రంజక మైన ఒక క్రొత్త పద్ధతి రూపొందినది. ఈ ప్రదర్శనమును 16వ శతాబ్ది ప్రారంభములో వీరనరసింహరాయలు మిక్కిలి మక్కువతో చూచెను. ఈవిధముగా ఈ ప్రదర్శనములు 18వ శతాబ్ది వరకును సాగినవి; అప్పటికి ఈ ఒకే ప్రదర్శనమును పదే పదే చూచుటకు ప్రజలును, ప్రదర్శించుటకు కూచిపూడివారును కూడ విసిగి యుందురు. అప్పుడు వారు నృత్య నాటకములను చేపట్టినారు. అంతియేకాని వారు మొదటినుండియు నాటక ప్రదర్శనముల నెరుంగరు.

ఆంధ్రుడును, కృష్ణలీలాతరంగిణి కర్తయు అయిన శివనారాయణతీర్థులు (క్రీ. శ. 1580-1680) సిద్ధేంద్రయోగికి గురువవెడి ఐతిహ్య మొకటి ప్రచారములో నున్నది. ఈ నారాయణతీర్థుల వారు గుంటూరు మండలములోని కాజగ్రామ నివాసియునియు, దగ్గరలోనే ఉన్న కూచిపూడిలో కూడ కొంతకాలము నివసించె ననియు విమర్శకులు అభిప్రాయపడినారు. ఈ విషయములు నిజములే అయినను ఆయన సిద్ధేంద్రుని గురువనుటకు తగిన ఆధార

ములు మాత్రము లేవు. ఇరువురును సమకాలికులు కూడ కాదు. కొంతకాలము కూచిపూడిలో నివసించిన తీర్థనారాయణయతి యును క్షేత్రయ్యవలెనే నృత్య గానములయందు డిట్ట అయి యుండును. ఆయనపై భామాకలాప ప్రభావము కలదు. అది ప్రేరకమగుటచేతనే ఆయన సంస్కృతములో కృష్ణలీలా తరంగిణిని వ్రాసియుండునని నమ్ముచున్నాను. తీర్థులవారు తరంగములలో "సిద్ధనారాయణ తీర్థసేవిత శ్రీపాదం", అనియు "శివనారాయణ తీర్థ సిద్ధానందదాయకం" అనియు "సిద్ధ" పదమును మూడు నాలుగుచోట్ల తన పేరుతో జోడించుకొని యుండెను. దీనిని బట్టి సిద్ధేంద్రుడును, తీర్థులవారును ఒక్కరే అని కొందరును, తీర్థుల వారు ప్రియశిష్యుడగు సిద్ధేంద్రుని (సిద్ధప్ప) నామము నావిధ ముగా స్మరించెనని మరికొందరును తలంచుచున్నారు. సిద్ధేంద్రుని కంటె తీర్థులవారి కృష్ణలీలా తరంగిణి రచనకు ఇట్లనుట భామాకలాపమే ప్రేరకమయ్యెననియు, ఆ విధముగా సిద్ధేంద్రుడే తీర్థులవారికి పరోక్షగురువనియు, 'సిద్ధ' పదమును గౌరవపుస్తక రముగా తీర్థులవారు స్మరించిననియు చెప్పుట సత్యసమ్మతము కాగలదు.

తీర్థులవారు, సిద్ధేంద్రుడును ప్రత్యక్ష గురు శిష్యులు కాకను టకు తీర్థులవారుకూడ పారిజాతాపహరణ కథను యక్షగానముగా రచించియుండుటకూడ బలము నొసంగుచున్నదని చెప్పవచ్చును. ఇరువురును ఒక్కరే అయినను, లేదా ఒకరింకొకరికి ప్రత్యక్ష

8. శ్రీ బాలాంత్రపు రజనీకాంతారావుగారి "ఆంధ్ర వాగ్గేయ కారచరిత్ర చరిత్రము"ను [1958] చూడుడు. పుటలు 182-88, 195, 198-99.

ముగా గురువు శిష్యులై నను రెండు రచనలు బయలుదేరవలసిన
 అవసరములేదు. తీర్థులవారు ఆంధ్రులై నను బహుదేశ సంచార
 మొనర్చి, చివరకు దక్షిణదేశమందలి తిరుప్పందుర్తిలో
 (మేలట్టూరునకు సమీపమున) సిద్ధిని పొందినారట. తీర్థులవారికి
 కొంచెము ముందుగానే, అనగా అచ్యుతప్ప నాయకుని కాలములో
 ఆంధ్ర కుటుంబములు కొన్ని దక్షిణదేశమునకు వలసపోయి,
 అచ్యుతప్ప నాయకుని ఆదరణముతో మేలట్టూరునందు స్థిరపడి
 అచ్చట తెలుగు యక్షగానముల ప్రదర్శనమునకు దోహద
 మొసంగియున్నారు. వారికి కొంచెము తరువాత తీర్థులవారు
 దక్షిణదేశమునకు వెడలియుందురు⁹. అట్లు వెళ్ళి దక్షిణదేశ
 ములో స్థిరపడిన తరువాతనే శ్రీ రజనీకాంతారావుగారు పేర్కొ
 న్నట్లుగా, ¹⁰మేలట్టూరు భాగవతుల కొరకు తెలుగులో పారి
 జాతాపహరణ యక్షగానమును వ్రాసియుండును. ఈ రచనలో
 సిద్ధేంద్రుని భామాకలాప ప్రభావము కొంతవరకు కన్పట్టగలదు.

సిద్ధేంద్రుని భామాకలాపమునకు కూడ పారిజాత మను పేరు
 కలదు. కాని నిజమున కందులో పారిజాతాపహరణమునకు సం
 బంధించిన కథ యేమాత్రమునులేదు. తీర్థులవారు మాత్రము దానినే
 ప్రధానముగాచేసి కథాసంవిధానములో కొంత నేర్పును చూపినారు.

9. "తీర్థులవారు ఆంధ్రదేశమునుండి తరలివచ్చి, తంజావూరులో
 స్థిరపడిన ఆంధ్రబ్రాహ్మణ కుటుంబములో దక్షిణదేశముఁ దే పుట్టె"
 నని ఆచార్య పి. సాంబమూర్తిగారి అభిప్రాయము.

10. "ఆంధ్ర వాగ్గేయకారచరిత్రము" - పుట 195. సిద్ధేంద్రుడు
 తీర్థులవారి శిష్యుడనెడివాదము మీదనే శ్రీ రజనీకాంతారావుగారు
 మొగు చూపించారు.

సిద్ధేంద్రుడు భామావిరహమునకు, భామాకృష్ణ సమాగమునకు ప్రాముఖ్యమిచ్చి చివరిఃథను త్రుంచివేసెనని చెప్పవచ్చును. లేదా భాగవతులా భాగమును ప్రదర్శించుటలో ఆశ్రద్ధ చూపుటవలన మన కది అలక్ష్మయైపోయి ఉండవలెనని భావించుచున్నాను.

ఇంతవరకును నిరూపించిన ఆ యీ విషయములను బట్టి సిద్ధేంద్రుడు క్రీ. శ. 14, 15 శతాబ్దిములకు చెందిన వాడనియు. కూచిపూడి బ్రాహ్మణభాగవతులు వీరనరసింహరాయల సమక్షమున క్రీ. శ. 15 వ శతాబ్దిప్రారంభములో ప్రదర్శించిన కేళిక లేదా కీర్తన భామాకలాపమే అనియు స్పష్టమగు చున్నది.

డా. పోణంగి శ్రీరామ అప్పారావు

ఉ పో ధా త ము

కూచిపూడి నాట్యకళా ప్రాశస్త్యాన్ని గురించి పాఠక లోకానికి యిదివరకే తెలుసు. కూచిపూడి వారికి యీ కళను అందించిన మహానుభావుడు సిద్ధేంద్రుడు. నాట్యకళను ఒక యోగంగా అభ్యసించడం వలన సిద్ధేంద్రయోగి అన్న పేరు ఆయనకు అన్వర్థనామం అయింది. అతురసన్యాసమును స్వీకరించినందువల్ల యకావనంలోనే ఆయనకు భార్యతో ఎడ బాటు కలిగింది. ఆ దంపతుల అనన్యమైన అన్యోన్య ప్రేమను భౌతికస్థాయినుంచి ఆధ్యాత్మికోన్నత స్థాయికి భావన చేసికొని మధుర భక్తిగా ఉపాసించాడు ఆయోగి. ఆ మధుర ఊణా లలోని ఆయన రచనయే భామాకలాపం. శ్రీకృష్ణుని దేవేరు లలో రుక్మిణీదేవిని సాక్షాన్మహాలక్ష్మి అవతారంగా భావించి ఆరాధిస్తారు ప్రజలు. సత్యభామ ముక్కోపి యనీ, ప్రాధయనీ శ్రీకృష్ణుని తనకు షక్తైక స్వత్వముగా చేసికొనవలెనని భర్తతో ఎడనెడ మారాముకూడ చేస్తుండేదని ప్రజలలో ప్రచారం ఉంది. పరిశీలిస్తే ఆమె ప్రేమ నిరుపమాన మైంది. రుక్మిణి ఒక భక్తురాలు మాత్రమే. సత్యభామ ప్రేమస్వరూపిణి. భక్త్యా వేశానికి ప్రేమ తొలిమెట్టు. ఆ ప్రేమలో స్వార్థం కూడి నప్పుడు కించిత్తు మలినాన్ని శంకిస్తారు కోవిదులు. ఆ స్వార్థం తొలగినప్పుడు ఆ ప్రేమయే ఒక మహాయోగ మని భావించాలి. సిద్ధేంద్రుడు ఇతర కవులవలె గాక సత్యభామనే తన గ్రంథానికి నాయకగా ఎన్నుకొన్నాడు. ఆమెలోని అహంకారాన్ని తొలగించి దివ్యస్వరూపిణిగా చిత్రించు కొన్నాడు.

ఆమె ప్రేమ భౌతికవాసనలనుతొలగించుకొని దివ్యమైంది.

సత్యా, నీవు చక్కనిదానవా ? నేను అందగాడనా ?
అని ప్రశ్నించారు కృష్ణపరమాత్మ. సత్య, బాహ్యసౌంద
ర్యాన్నే నిజ సౌందర్యంగా భావించి, నేనే చక్కనిదాన
నన్నది. ఆమె నిజంగా సౌందర్యవతే. ఆ భావనలో ఆమెకు
సంపూర్ణ విశ్వాసం ఉంది. తన స్వాభిమానం వల్లనూ ఆమెకు
గల అహంకారము వల్లనూ ఆ భావన మలినమైంది. ఆ
అహంకారాన్నీ ఆమె దురభిమానాన్ని తొలగించాలని పర
మాత్మ సంకల్పించాడు. అవి తొలగితే ఆమె ఆయనకు
మరింత సన్నిహితురా లౌతుంది. అదే ఆయన ఆశయం కూడా.

భామాకలాపంలోని సత్య స్వాధీనపతిక. కలహాంతరిత.
వాసకసజ్జిక. సిద్ధేంద్రుడు చక్కని సన్నివేశాన్ని కల్పించాడు.
చివరకు సమావేశ పరిచాడు. జీవాత్మ పరమాత్మల ఐక్యాను
సంధానమే భామాకలాపం యొక్క పరమార్థం. వాసన తొల
గిన జీవుడు ఆత్మస్వరూపు డౌతాడు. అనంతరం ఆ క్షణం
లోనే పరమాత్మతో ఐక్యాను సంధానం సిద్ధిస్తుంది.

సిద్ధేంద్రుని భామాకలాపం లిఖితప్రతి యొక్కడా లభ్యం
కాలేదు. ఆనోట ఆనోట ఆ గ్రంథం ప్రతివారికీ సంక్ర
మించింది. కృష్ణాతీరంలోని శ్రీకాకుళం మొదలు వంశధారా
తీరంలోని ముఖలింగం వరకు సిద్ధేంద్రులు సంవరించారనీ తానే
భామయై ప్రవర్తించారనీ, అసంఖ్యాకమైన శిష్యుకోటికి దానిని
నేర్పించారనీ ప్రతీతి. ఈనాడు మేము వెతుకగా సుమారు
నూరు ప్రతులు లభించాయి. అనేక పాఠాంతరా లున్నాయి.

III

ఇదిగాక అనేకమంది - భామా కలాపాన్ని రచించారు. కొందరు పారిజాతం అనే పేరుతో కూడ కొన్నిటిలో లేనివి, కొన్నిట ఉన్నవి. నరకూరు వారి పారిజాతం, మకరకంటివారి భామా కలాపం, మంగు జగన్నాథం గారి భామా కలాపం, ఇవిగాక తూర్పున వంకాయల బలరామ భుక్త, చామర్తి పాపయ్య, కాలుకంఠి వెంకటస్వామి యిత్యాదులు కొన్ని ప్రతులను రూపొందించు కొన్నారు. కూచిపూడిలో వేదాంతం పార్వతీశం మరొక ప్రతిని రచించారు. బందరు మరంగంటి శేషాచార్యులవారి వద్ద మరియొక ప్రతి ఉన్నది. తరిగొండ వెంకమాంబగారు ఇందు కొన్ని కీర్తనలను రచించారు. అందుకు నిదర్శనంగా వేంకటేశ్వర మకుటంఠో కొన్ని దొరికాయి. ఇందు ఏ కీర్తనలు సిద్ధేంద్రునివి, ఏవి కావు అని ప్రశ్న. ప్రాత ప్రతులన్నీ గాలించాము. మకుటంఠేని కీర్తనలు మకుటం ఉన్న కీర్తనలూ విడదీశాము. కూచిపూడి సంప్రదాయులలో కళాభిజ్ఞులైన వేదాంతం సాంబయ్య, భాగవతుల రామయ్య, వెంపటి వెంకటనారాయణ, చింతా వెంకట్రామయ్య గార్ల ప్రతులను సేకరించాం. నేను, శ్రీ మహాకాళి లక్ష్మీనరసింహం, శ్రీ వేదాంతం ప్రహ్లాదశర్మ కలసి ఒక నిర్ణయానికి వచ్చాము. ఫలితమే యీ ప్రతి. ఇందులో సుమారు పది కీర్తనలకు యితర మకుటా లున్నాయి. మకుటాలు లేని కీర్తనలన్నీ సిద్ధేంద్రుని రచనలుగా భావించండి. కొన్ని సన్నివేశాలకు అనుగుణంగా మకుటం లేని కీర్తనలు లభించనందున మకుటములున్న కీర్తనలను స్వీకరించాము. అయితే వీరందరూ కూడా ఆది

పురుషుడైన సిద్ధేంద్రుని పరోక్షశిష్యులుగా అంగీకరించి
యున్నందువల్ల వీరందరి కృతులూ సిద్ధేంద్రునికే అంకితమైనవని
భావిద్దాం. బమ్మెర పోతన్నగారి పేరున గల భాగవత మహా
గ్రంథంలో కూడా స్వల్పంగా యితరుల రచన లున్నాయిగా?
అలాగే యీ గ్రంథాన్ని సిద్ధేంద్రకృత భామా కలాపం
అందాము.

పాతిక ముప్పదేండ్ల క్రితంకూడా వెంపటి వెంకట
నారాయణగారు భామా కలాపాన్ని మూడు రాత్రులు ప్రద
ర్శించేవారట. మొదటి రాత్రి అంతా సత్యభామ తెరమరు
గునే వుండేదట. ఇప్పుడు అంతటి సుదీర్ఘ ప్రదర్శనమును
దర్శించగల ఓపికకూడా లేదు. ఇప్పుడు యీ గ్రంథాన్ని
సంక్షిప్తపరచుకొని రెండుగంటల వ్యవధిలోనే ప్రదర్శించడం
పరిపాటి అయిపోయింది. ఎలా సంక్షిప్త పరచుకోవాలో
తరువాత సూచించాము.

ఈ మా కృషిని ఆంధ్రప్రదేశ్ సంగీత నాటక అకాడమీ
ప్రోత్సహించింది. వారికి మా ధన్యవాదాలు.

భామాకలాప ప్రదర్శనంలో సిద్ధహస్తులైన స్వర్గీయ
వెంపటి వెంకటనారాయణ శాస్త్రి గారికి ఆంధ్ర నాట్య కళా
భిజ్ఞు లెల్లర కృతజ్ఞతా సూచకంగా యిది వారు పెట్టిన
భిక్షగా భావించి వారి ఏకలవ్య శిష్యు లందరూ యీ గ్రంథాన్ని
అంకితం చేసుకొంటున్నారు అని భావించండి.

బంధా కనకలింగేశ్వరరావు

✓

ప్రదర్శనకు సూచనలు

కూచిపూడి ప్రదర్శనం అనే ప్రతి ప్రదర్శనానికి పూర్వరంగం ఉండితీరాలి.

సంక్షిప్త ప్రదర్శనంలో నాందిస్తుతి, అంబాస్తుతి ఉంటే చాలు.

సంక్షిప్త ప్రదర్శనానికి కావలసిన కీర్తనలు సంభాషణలు 1, 2, 3, వరుస క్రమంలో ఇచ్చాము. అవి అనుసరిస్తే చాలు.

ప్రతి కీర్తన పూర్తిగా పాడనక్కరలేదు. కొన్ని చరణాలు వదలి వేయవచ్చు.

కీర్తనలు, గద్య, నర్తకిమణులు గాత్రంతో అనితీరాలి. ప్రక్కనున్న సహకార గానం వారు అందుకుని పూర్తిగా వంత పాడాలి.

గద్యకు పద్యాలకు శ్లోకాలకు అభినయం చెయ్యాలి.

కీర్తనలకు దర్వులకు నాట్యం చెయ్యాలి. భావ ప్రస్ఫుటనం కోసం అభినయంచేస్తూ ముద్రలు చూపించాలి.

VI

భా మా క లా ప ము

గురుప్రార్థన

గురు ప్రభాకృ గురుర్విష్ణుః
 గురుదేవో మహేశ్వరః
 గురుస్సాక్షాత్ పరబ్రహ్మ
 తస్మై శ్రీ గురవేనమః

స్వస్తి

హరిః ఓమ్

సహనావవతు సహనాభునక్తు

సహవీర్యంకరవావహై

తేజస్వినా వధీతమస్తు మా విద్విషావహై

ఓం శాన్తి శాన్తిః

శం నోమిత్ర శ్శం వరుణః

శంనో భవత్వర్యమా

శంన ఇంద్రో బృహస్పతిః

శంనోవిష్ణు రురుక్రమః

నమోబ్రహ్మణే నమస్తే వాయో

త్వమేవ ప్రత్యక్షం బ్రహ్మైసి

త్వమేవ ప్రత్యక్షం బ్రహ్మవదిష్యామి

ఋతం వదిష్యామి సత్యం వదిష్యామి

తన్నా మవతు తద్యక్తార మవతు

అవతుమాం అవతువక్తారమ్

ఓం శాన్తి శాన్తి శాన్తిః

నాంది

ఈ క్రింది శ్లోకములను సూత్రధారుడు పఠించ వలయును. వాని కిరువైపుల నున్న పారి పార్శ్వకులు శ్లోకాంతమున ఏవ మస్తు అని పలుకుచు అంజలి హస్తమును శిరమునందుంచి కొని నమస్కరించ వలయును. రాక్షసులు చేయు విఘ్నములనుండి రక్షించుటకు నాట్య మండపమున గల దేవతల నానందింప జేయు టకు యీ నాందీ స్తోత్రము భరతముని చేత ప్రదర్శింపబడినది.

సూత్ర : నమోస్తు సర్వదేవేభ్యో

ద్విజాతిభ్య శుభం తథా

జితం సోమేన వై రాజా

శివం గోబ్రాహ్మణాయచ...

పారిపా : ఏవమస్తు...

జతి : కిటతక తద్ధిం కిటతక తద్ధిం

కిటతకతాంగిట తకరుణ తద్ధిం

కిటతక తద్ధిం కిటతక తద్ధిం

కిటతకతాంగిట తకరుణ తద్ధిం

దినతాంగిటతక తాంకిటరుణతాం

తాంకిటరుణతై తాంకిటరుణ

తతై ధణతరుణ తాతధణత రుణ

తధణతరుణ

తధణరుణారుణు తధణారుణు
 తకదికు తక తకదికు తదిగిణతోం....

సూత్ర : బ్రహ్మోత్తరం తదై వాఽస్తు
 హతాబ్రహ్మద్విషస్తా
 ప్రశాంస్త్విమాం మహారాజః
 పృథవీచ న సాగరామ్....

పారిపా : ఏవమస్తు....
 కిటతక ధీం ధీం తద్దింద తద్దింద తద్ది త
 కిటతక ధీం ధీం తద్దింద తద్దింద తద్దింత
 కిటతక ధీం ధీం తద్దింద
 కిటతక ధీం ధీం తద్దింద
 ధీం తతక రుణు తాం
 ధీం తతక రుణు తై
 ధీం తతక రుణుతాం....తై....

సూత్ర : రాష్ట్రం ప్రవర్తతాంచై వ
 రంగస్యాశాసమృద్ధ్యతు
 ప్రేక్షకర్తుక్మహా
 ధర్మో భవతు బ్రహ్మభావితః

పారిపా : ఏవమస్తు....

జతి : కిటతక తద్ది,.....కిటతక తద్దిం

సూత్ర : కావ్యకర్త్యశక్త్యాఽస్తు
 ధృశ్యాపి ప్రవర్తతాం
 ఇజ్యయా చాసయానిత్యం
 క్షీయంతాం దేవతాముదా...

పారిపా : ఏవమస్తు...

జతి : కీటతక ధీం.....కీటతక ధీం

పూ ర్వ రం గ ము

పుణ్యాహ్వాచనము : మృణ్మయపాత్రలోని జలమును
 మామిడి ఆకులతో జల్లవలెను.

తతై ధణతర్షుణు తాతధణతర్షుణు
 తధణత ర్షుణు

తధణ దణార్షుణు తధణార్షుణు
 తకదిక తక తకదికు దదిగిణితోం

తీర్మానం : త కం గు తోం త క ద ది గి ణ తోం
 త కం గు తోం త క ద ది గి ణ తోం
 త కం గు తోం
 త కం గు తోం
 త క ధి కు త క ద ది గి ణ తోం
 త క ధి కు త క ద ది గి ణ త
 త క ధి కు త క ద ది గి ణ తోం...

త
 గు
 తు

ఇంద్రధ్వజ ప్రతిష్ఠాపనము

తీర్మానం : ధితా ధిమితా కీటతక

తశంగుతకధిమి తకదదిగిణితోం

ధితా ధిమితా కీటతక

తశంగుతకధిమి తకదదిగిణితోం

ధితా ధిమితా ధిమితా కీటతక

ధితా ధిమితా ధిమితా కీటతక

తకధికి ఝణు దదిగిణితోం....తత్తై

ఇంద్రధ్వజపు వెదురుకట్ట నాలుగు కణుపులతో 108 అంగుళముల పొడవుండవలెను. ధ్వజము పతాకము త్రికోణాకారము గలిగి మూడు మూలలను ఐరావతము కల్పవృక్షము కామధేనువు చిహ్నములు గలిగి మధ్య యీటెతలనుబోలు వజ్రాయుధముండవలెను.

ధూ స ము

తీర్మానం : తధణా తఝణు తధిమి తకీట

తశంగు తకధికు తకదదిగిణితోం

తధణా తఝణు తధిమి తకీట

తశంగు తకధికు తకదదిగిణితోం

తధణా తఝణు తధిమి తకీట

తక ధికు ఝణు తక దదిగిణితోం....తత్తై

దీ స ము

తీర్మానం : తకతోం ధితతోం దిగిదిగితకతోం

తత్తశంగుధితా తధితై

తకతోం ధికతోం దిగిదిగితకతోం

త త్తశంగుధితా తదితై

తకతోం ధికతోం దిగిదిగి తకతోం

తకతోం ధికతోం దిగిదిగి తకతోం.....

దొద్దాం దిందా దొదొదొ దీం దా

తోంగుహక్క దిగితక్క తోంగుహక్క

దదిగిణతోం.....తతై

పుష్పాంజలి

తీర్మానం :: తోంగా తొంతొంగ తొంతొంగతై

ధిక్కితక్క దొద్దో దోహద్దొద్దిం

దదీం తెవాద త్తతై

తోంగా తొంతొంగ తొంతొంగతై

ధిక్కితక్క దొద్దో దోహద్దొద్దిం

దదీం తెవాద త్తతై

థాకిటర్పుం తతకిటర్పుం

తది తది తది దదిగిణతోం

థాకిటర్పుం తతకిటర్పుం

తది తది తది దదిగిణతోం

థాకటర్పుం తతకిటర్పుం

తది తది తది దదిగిణతోం.....తతై

గణపతి స్తవము : అగణానన సద్మార్గం

గణానన మహర్షిశం

అనేకదంతం భక్తానా

మేకదంత మపాస్మహే...

తతై ధణతరుణు..... దదిగిణతోం

జతి :

తాద్దిగి దిగితై తి తి తై తి తై

ద తది ద త తాహం

దతానుతకిట కిణతోం తొంగ

తా దదిగిణత దదిగిణత దదిగిణత

పల్లవి : తాండవ నృత్యకరీ గజానన

అనుపల్లవి : ధిమికిట ధిమికిట తాళమృదంగ

బ్రహ్మాతాళధరీ గజాననా...తాం

తేజస తోక్కిటీ సు గణ ఛాటీ

వందే శివగౌరీ గజానన...తాం....

తతై ధణతరుణు..... దదిగిణతోం

మిశ్రగతి : దొద్దో దిందా దొద్దో దిందా.....

లంబా స్తవము

చతురశ్రగతి: అంబా పరాకు దేవీ పరాకు

మమ్మేలు మా శారదాంబా పరాకు

వాణి పరాకు, గీర్వాణి పరాకు

వాణి చక్కవి నీలవేణి పరాకు

ఓంకారీ ఔమారీ వారాహి శర్వాణి శాంకరివౌ

లోకశక్తి పరాకు

ఈ రీతిగా మిమ్ము గోరినవారిని గావవే

కనక దుర్గాంబా పరాకు
నరసింహాచను చెల్లెలివై మమ్ము గరుణించు
బంగారు తరుణీ పరాకు

మిశ్రగతి : ఆరువీధుల నడుమ ఆగమైన బం
గారు మేడలో వెలసిన బాలా పరాకు ||అంబా||
మూడు మూర్తులకు మూలమైన కూచి
పూడిలో వెలయు పూబోడి పరాకు ||అంబా||
కనకామ్ర జలధిలో జలకములాడుచు
గులుకుచు దిరిగేటి కలికీ పరాకు ||అంబా||

త్రిశ్రగతి : తకిటతాం తాంతా తెయ్యనుచు
తాండవ మాదేటి తరుణీ పరాకు ||అంబా||

చతురశ్రగతి: ఈ రీతిగా మిమ్ము.... ఓ జననీ
అంబా దుర్గాంబా తల్లీ....

దరువు - పూరికల్యాణి - ఆది - చతురశ్రత్రిపుట

పల్లవి : రాజగోపాలం రాధాలోలం

రాజగోపాలం భజే

మమ జీవనం రాధాలోలం భజే

మమ జీవనం రాధాలోలం భజే

అఖిలాండకోటి బ్రహ్మాండనాయకం

రాజగోపాలం భజే మమ

శృంగార రూపకం

మంగళ ప్రదాయకం ॥రాజ॥

సిద్ధేంద్రపూజితం శ్రీసతీకామితం ॥రాజ॥

దరువు - ఆరభి - ఆది

రామ రాఘవ రాజీవలోచన

కామితఫలదా కరవరదా ॥రామ॥

నీవేల వచ్చేవు నీవేల పోయేవు

రమ్మనవే వాని రమ్మనవే

చెలియా నీవె నపోయి

చెన్నకృష్ణుని దోడితేవె

రమ్మనవే రమ్మనవె వాని

వేగ రమ్మనవె

తోతో దిగిదిగితా ధాం దదిగిణతోం

ధాందదిగిణతె ధై దదిగిణతోం

దరువు - సౌరాష్ట్ర - త్రిపుట

అంభోజాసనురాణి హారిరాణి

గొలిచేటి అంబా ఓ భ్రమరాంబా

వెలియు నష్టాదశ వేదపీఠాధిరాణి ॥అంబా॥

చెలగుచు నవకోటి సిద్ధులు సేవించు ॥అంబా॥

తుంబురు నారదాదులు హెచ్చిసాదేటి ॥అంబా॥

స్థిరముగ మము నేలు శ్రీగిరి

భ్రమరాంబ ॥అంబా॥

శ్రీగిరి నిలయుడౌ శివుని పట్టపురాణి ॥అంబా॥

సూత్ర : ఇట్లు వేదోక్త నాందీస్తోత్ర పూర్వరంగపూజా
దిక సకలదేవతా ప్రార్థనానంతరంబున అభ్యు
దయ పరంపరాభివృద్ధిగ మాప్రదర్శింపం
బూనిన సిద్ధేంద్రయోగికృత భామాకలాపం
బను శ్రీకృష్ణ చిద్విలాసంబునకు గథాక్రమం
బెట్టి దనిన

కందం : నరులార సిద్ధయోగీఁ
శ్వర కృత భామాకలాప సత్కృతి, భావ
స్ఫుర రాగ లయ రసోచిత
సరణి బ్రదర్శింతు మిపుడు సరసులు మెచ్చన్.

పూర్వరంగం సమాప్తము

సత్యభామ ప్రవేశము

సత్య :

దరువు - సౌరాష్ట్ర - జంపెతాళం

తాపమార్చుకోనైతి దయగ మాటలాడనైతి
చెప్పినట్లు సేవ జేసి చరణముల నొత్తనైతి
మోసపోతి నమ్మలార మొదటనే నేరనైతి
ముందుగతి గాననైతి, ముందె కౌగిలించనైతి
కొంగుపరచి వాని వలపు గ్రుమ్మరించుకోనైతి

॥మోస॥

అద్భి నపుడె తిరువేంకటేశు దెలమి కౌగిటలో

గుబ్బలు వాని చేతికిచ్చి యుబ్బుచు

నూకకుండనైతి ॥మోస॥

2 ఉ. రావే మాధవి రావె కుందరదనా

రావే సరోజాననా

రావే నల్లలిత ప్రసంగచతురా

రావమ్మ ప్రాణేశ్వరుం

డే వెంటం జనె ? నెందు దా

నిలిచెనో ? ఏనాతి లాలించెనో

నీ వెందె నను వానిజూచితిగదే

నీరేజ పత్రేక్షణా

3 రావే మాధవీ, రావే పూటోడి, రావే చకోరాక్షి, రావే
హంసగమనా, ఓయమ్మ నా ప్రాణపదంబైన, నాస్వామి
పొన్నలయం దున్నాడో పొగడల యందున్నాడో, కేళికా
గృహములం దున్నాడో, మరి యెందున్నాడో కొనివచ్చి
నాకు చూపలేవుగదమ్మా

మా: కం. లీలామానుష విగ్రహం

లోలాక్షిరో పెండ్లియాడి లోకేశ్వరివై

బేలతనంబున జింతిల

నేలా వివరంబుగాను నెఱతరో చెప్పుమా

సఖీ : శ్రీకృష్ణ స్వామివారి దేవేరివయ్య పతి విరహానల
దందహ్యమానస వై నట్లు దోచుచున్నది. నీ వెవ్వతెవు -
పేరేమి - వివరింపుము.

సత్య : ద్వి. జలజాక్షి వినవె నా జన్మ కథనంబు
కలడు సత్రాజిత్తు ఘనుడు మా తండ్రి
కమలాపు నర్పించి కాంక్ష శమంత
క మణి నారవిచేత గాన్కగా బడసి
కొనివచ్చి పూజింప గోవిందు డెలమి
తన కిమ్మటఁచు నద్దాని గోరంగ
మాతండ్రి లుబ్ధుడె మణి నీయకుండె
నాతని సోదరుం డా మణి దాల్చి
తురగంబుపై నెక్కి దూరాటపులకు
నరిగిన నొకసింగ మతని వధించి
మణి గొనిపోవ నా మార్గంబు గాంచి
ఘన జాంబవంతుండు ఖండించి మించి
ధీరత నా మణి దీసుకపోయి
తోరంపు తనకూతు తొట్టెకు గట్టె
నంత సత్రాజిత్తు డాత్మ సోదరుడు
నెంతకు రాకున్న నెలమి జింతించి
శ్రీకృష్ణుడీ మాయ జేసె నసూయ
గాకున్న నొరులచే గాదని పలుక

నానింద బాపుకో నా కృష్ణు డెంచి
 జా నొప్పగా సర్వ సన్నద్ధు డగుచు
 జాడ జాడల బోయి జాంబవ ద్బలుని
 నోడించి మించిన నుబ్బుచు నతడు
 మణిదెచ్చి ముదముతో మా తండ్రికీయ
 ప్రణతుడై మాతండ్రి పంకజాక్షునకు
 నా మణి నిచ్చి స్వీయాపరాధంబు
 తా మదినెంచి దందహ్యమానసుడై
 ననుగూడ నర్పించె వారాయణునకు
 శ్రీమంపు భాక్యనై పెంపొందుచుంటి
 భామామణీ సత్యభామ నా పే రు

దరువు - ఆనందభై రవి - చాపుతాళం

1. సత్య : భామనే సత్యభామనే ఒయ్యారి సత్య
భామనే పదియారువేల

కోమలులందరిలోన

రామరో గోపాలమూర్తికి

బ్రేమపాత్రనైన సత్య

అట్టహాసముచేసి సురల

నట్టెగెలిచి పారిజాతపు

చెట్టు తెచ్చి నాదుపెరట బెట్టి

వే నాటించుకొన్న సత్య

కూరిమి సత్రాజిత్తు

కూతురినై ఇందరిలోన

॥భామ॥

॥భామ॥

॥భామ॥

జాలిమాలి మగనిబాసి

తాళజాలని మగువ సత్య

॥భామ॥

వారిజాక్షి ద్వారకాపుర వాసుని కౌగిటిలోన

కూరిమి బెనగొని రతుల గూడిన

యొయ్యారి సత్య

॥భామ॥

కం. వినవమ్మ ఏమి వెలుపుదు

ఘనుడగు నానాధు డాసి కానకయిటకుం

బనిబూని వెమక వచ్చితి

ననువొందగ సత్యభామ యందురు నన్నున్

4. మాధవి : నీ నాధుని పేరేమి, రూపురేఖా విలాసము

లెట్టివి - వివరించె చెప్పుము తరుణీ

సత్య: గీ. స్వీయప్రాణేశు నామంబు చెప్పుమంచు

నతివ ఇల్లాండలోన నన్నడగ దగునె

దయితు నామంబు దెలుపంగ దగదుగాన

గురుతులం గొన్నిదెల్పెద నెరుగుమమ్మ

సీసం. భావింప దేవకీ దేవి మా యత్తమ్మ

మా మామ వసుదేవ మాన్యుడమ్మ

బలభద్రమూర్తి నా బావగా రగునమ్మ

కొమ్మ రేవతి తోడి కోడలమ్మ

సకియ రుక్మిణి నాకు సవతికావలెనమ్మ

ఘన పంచశరుడు నా తనయుడమ్మ

మగువరో సాత్యకీ మఱది గావలెనమ్మ

అడు బిడ్డగునమ్మ అల సుభద్ర

ఇంద రున్నార, లున్నందు కేమి ఫలము
 కలిమి బలిమియు సకల భాగ్యంబులున్న
 ప్రాణనాథుని పొం దెడఱాసియున్న
 యింతులకు నెంత గల్గిన నేమిఫలము ?

దరువు. శ్రీ జయంతుడైన సత్రాజిత్తు
 ముద్దుకూతురనే యమ్మలారా
 రాజాదిరాజైన బలరాముని
 మరదలనమ్మ కొమ్మలార
 ఈరేడు జగములనెందు
 గానరుగదే అమ్మలార
 సాజ భోజములు మెచ్చ
 సత్యయందురే నన్ను కొమ్మలారా
 శ్రీ స్వామివారి రూపురేఖావిలాసములు
 చెప్పెద వినవే సఖీ....

సీసం లలితరేఖాత్రియ కలితకందమువాడు
 ధవళ విశాల నేత్రములవాడు
 ఆజానులంబి బాహోయుగంబులవాడు
 కమనీయ నీలాలకములవాడు
 హారనూపుర విశాలోరస్థలమువాడు
 తరుణార్క సదృశ పాదములవాడు
 మహనీయ నీల కోమల శరీరమువాడు
 నవదర స్మిత సుఖాననము వాడు

సరకసశ్యాణ గుణవిశేషము లవాడు
 మదన శతకోటి సౌందర్య మహిమవాడు
 దేవకీనందనుడు ఐష్ఠ్యదేవు రితడు
 వనిత కనుగొమ్ము నేత్రోత్సవంబుగాను.

చం. మదగజవై రివంటి నడునూ
 కమలంబువంటి కన్నులా
 అదిర శశాఁకుబోలు ముఖమా
 ముకురంబువంటి చెక్కులా
 మదనుని గన్న చక్కదనమా
 వాధురాధరి వానిరూపు నా
 హృదయపటంబునందు
 లిఖించిన కై వడి గాననయ్యెడిన్

దరువు. ఉండుండి ప్రాణేశునండ దలచుకొంటే
 గుండె దిగులు మానునే ఓయమ్మా
 గుండె దిగులు మానునే
 నీతియెంచక నల్ల నాతినిగూడితే
 యేతీరున వేగింతునే ఓయమ్మా
 ఏ తీరున వేగింతునే
 వాడుక జెక్కిలి ముద్దుబెట్టగ బోతే
 నిద్దంపు మోవి యానునే ఓయమ్మా
 నిద్దంపు మోవియానునే
 వడువడి యెరుగక నా ప్రాణనాధుడు
 పడతిని గూడియుండునే ఓయమ్మా
 పడతిని గూడియుండునే

- 5 చక్రము ధరించినవాడమ్మా సఖీ
- 6 మా : చక్రము ధరించినవాడు కుమ్మరి వారి చిన్న వాడు గాదటమ్మా ?
- 7 సత్య : నా నాధుడు కులాలు డందువేమే - శంఖము ధరించినవాడే.
- 8 మా : శంఖము ధరించెడు జంగమదేవరా నీ పతి ? సుదతీ.
- 9 సత్య : కాదే - నెమలిపింఛము ధరించు కమలాక్ష నెరుగవతే ?
- 10 మా : నెమలిపింఛము ధరించువాడు చెంచువారి చిన్న వాడుగాదా సఖీ ?
- 11 సత్య : అబ్బ - పోనీ మకరకుండలములు ధరించిన వాని నెరుగుదువా ?
- 12 మా : సరిసరి - తెలిసినది - యజ్ఞములు చేసిన బ్రాహ్మణ యువకుడా నీ భర్త ?
- 13 సత్య : అబ్బ - ఇంక నేను జెప్పలేను గదే - ఇంతటి మగ వారిలో యీతోటియాడు వారిలో సత్యభామా మగని పేరు చెప్పినదన్న సిగ్గుగాదతే ఓయమ్మ ?

దరువు - శ్రీరాగం - ఆదితాళం

సిగ్గుయ్యెనే ఓయమ్మ పేరూ చెప్పా | సిగ్గు |
 సిగ్గుయ్యెనోయమ్మ చిన్ననాట నుండి
 వానినేరు చెప్ప వాడుక లేదమ్మా | సిగ్గు |

14

వసుదేవ తనయుడై వసుధ జన్మించిన
 వసుల గాచెడు గొల్ల బాలునిపేరు చెప్ప ||సిగ్గ||
 చక్కెర మోవి చురుక్కున నొక్కుచు నా
 మక్కువ దీర్చిన మగనిపేరు చెప్ప ||సిగ్గ||

మా : నీ నాధుని పేరు చెప్పక నా కెట్లు తెలియు నమ్మా చెలీ

సత్య : ద. వాని పేరు చెప్పలేనే, ఓవనితా

గురుతులు వివరించెదనే

పూని త్రిశిరగిరిలోన వెలసినట్టి శేషశయనునిగా
 ప్రాణసఖుడైన చక్కనివాని పేరు చెప్పలేనే

శ్యామలవర్ణము వాడే - తెల్లతామర కన్నులవాడే. బల
 రాముని కనుజుడై సోమునిగెల్పు నెమ్మోమువాడే
 మామ మారుని మెరయువాడే, వానిపేరు

పిల్లనగోవి నూనువాడే, బంగరు పూల పిల్లన

గ్రోవి నూనువాడే

నెమలిపింఛము శిఖనమరువాడే అల్ల పాలుపెరుగుచల్ల
 వెన్న నెయ్యి కొల్లలాడి గొల్లపిల్లల కిచ్చిన..

||వానిపేరు||

మువ్వంపు నెమ్మోము వాడే,

పసిడి దుప్పటి వల్లెవాడు వాడే

మువ్వరికి నాదిమూలమై శేషునిపై

పవ్వశించినట్టి పరమాత్ము గురుతు వివరించునే

మా : సఖీ, ఇంతనరకు నేమేమియో చెప్పెదవు కాని నీ నాధుని
పేరు విశదముగ దెలుపవై తివి. తెలియక నే నెందు
నెవరికొరకు వెదుకగలను చెప్పుము.

సత్య : ఇంకను దెలియలేదపేసఖీ : ఎంతటి మందగమనవే.
అయితే చెప్పదవినుము.

గీ. కా కు వట్టువసుడిని జొక్కముగ నిల్పి
వర ష వర్ణముక్రింద ణ వర్ణ మెలమి
వ్రాసి తుది స్వామి పదము చేర్పంగనాదు
ప్రాణనాధుని నామ మేర్పడునె చెలియా

ఇంకను చెప్పెదను నీనవే

కం. నల్లని దేహమువాడే

తెల్లని తిరుమణిని నుదుట తీర్చినవాడే

చల్లని చూపులవాడే

గొల్లడు మనలోని చిన్ని కృష్ణుడె చెలియా।

15 మా : అమ్మా దెలిసినది, తెలిసినది. ఆ ద్వారాకావాసుడు,
ఆ నీలమేఘశ్యాముడు, ఆ పద్మాయతాక్షుడు, ఆ పీతాంబరా
ధారి, ఆ జగద్రక్షకుడు, ఆ శ్రీకృష్ణస్వామివారు నీ
ప్రియసఖుడా ? అయితే శ్రీ స్వామివారు నిన్నువిడిచి యేల
చనిరో ఎచటి కేగిరో తెలుపుము.

16 సత్య : హే సఖీ - ఒకానొక నాడు నేను ఏకాంతమున బడక
టింటిలో హంసతూలికా తల్పంబునందు బవళించియుండగా
స్వామివారు మా గృహంబునకు వచ్చి నన్ను నిదురలేపి

తొడపై గూర్చుండ బెట్టుకొని నాకు సమస్తాభరణంబులు
ధరింపజేసి, తానుగూడ ధరించుకొని యొక నిలువుటద్దము
ఎదుట నుండగా అందు షా ప్రతిబింబముల జూపి సత్య
భామా, నీవే చక్కనిదానవా నేనే చక్కనివాడనా ...
అని యడిగెనే ఓయమ్మా.

17 మా: బాగు బాగు - నీలమేఘశ్యామలవర్ణుడగు తాను కుండనము
వంటిమేని కాంతి ఒప్పులొలుకు వదనముగల నిన్నేమని
యడిగె నమ్మా? మంచిది అందుకు నీవేమి ప్రత్యుత్తర
మొసంగితివి?

18 సత్య: మేము ప్రీలముగనుక ఆడబుద్ధి యపరబుద్ధి గనుకను
అబలలమగుటచేత దెలియక నేనే చక్కనిదాన నని
యంటినే సఖి.

19 మా: అపరబుద్ధి యేమి? సరియైన సమాధానమే యొసంగితివి.
తరువాత

20 సత్య: అంతట స్వామివారికి నాపై మిక్కిలికోపము వచ్చి
లేచిపోయేనే సఖి! స్వామివారెచ్చటి కేగిరే. వాని రూపు
రేఖావిలాసంబులు భావ రాగనాట్యతాళగతులచేత వర్ణించుచు
వెదకుదమటనే

మా: సఖి, జరిగినదానికి జింతిలనేల? మగవారు దీర్ఘక్రోధ
స్వభావులు కారు. స్వామివారే ఇప్పుడో మరుక్షణముననో
నీ సన్నిధి కరుదెంచును. వానికి లేని వగపు నీకేల నమ్మా?

సత్య : సఖీ! శ్రీజన్మ మెంత దుఃఖరమైనదే

శ్లో. లోకే శ్రీజన్మ దుఃఖాయ

మా ఖా దిద మరేరపి

కదళీ కంటకన్యాయో

ధృవమత్రైవ దృశ్యతే

సఖీ శ్రీజన్మమతిమృదువైన అరటాటివంకుది, పురుష జన్మ మతికఠినమైన ముల్లు వంటిది. ముల్లు అరటాకును దాకినను, అరటాకు ముల్లును దాకినను అరటాకునకే మోసముగదా! దుఃఖభాజనమైన ఈ శ్రీజన్మము విరోధులకు గూడ వలదు చెలీ.

మా : అదిగాదు సఖీ. పురుషుడు దాజ్యమువంటివాడు, శ్రీ అగ్ని వంటిది అని పెద్దలు చెప్పుదురు. కాన నీవు వంత మాని యుంటివా. స్వామి వారే నీ చెంతకేతెంచును తరుణీ !

సత్య : మాధవీ ! పురుషుడు లేని శ్రీ యౌవనము వృధా గదా !

శ్లో. వృధా దుర్గేషు కుసుమం

వృధా నిష్పండితా సఖా

వృధా నిశ్చంద్రికారాత్రిః

వృధా నిష్కాంతయౌవనమ్.

సఖీ దుర్గములండలి పుష్పమునలె, పండితులు లేని సభవలె వెన్నెలలేని రాత్రివలె కాఁతుడు లేని మనఁజంటి యువతుల యౌవనము వృధాగదా ?

కూరిమి తోడ గుచేలపురీకుని

మారుకేళికిని మరువక రమ్మనవె నీలవేణిలో,

దైవమా నిరతరాంతఃపురదాసదాసీజన పరిజన పరిసేవిక
నగునా కీ యలజడి నేల కల్పించితివి?

చం, తలచిన దాశరాదు మది,

తల్పకనుండరాదు మోహమా

నిలువగనీదు, కన్నులకు

నిదురరాదు, వియోగతాపమా,

యలచుచు నోర్వనీయ దిక

నాకలిగాదు భుజింప, నింకనే

వలన శమించుదాన నిను

బాసి దినంబులు ప్రాణవల్లభా

దరువు - త్రిశ్రజాతి త్రిపుట

తలచిన తలపు చింతలనొందజేసితి విల

సాటివారిలో దైవమా దాని

తలపున గల కోర్కెలు పంటదీరె నే డిల

సాటివారిలో దైవమా

మంచి బుద్ధిని నెండమావులు కాశించిన

చందమాయెను హా దైవమా, దాని

మందును జెంది నే డిందురాడ యేమనందు

వాని హా దైవమా

కలనైన నీ చిలుకల రవముల కాకలు నొందు

పెరుగను దైవమా వాని

గలసి సఖించుట కలలో జూచిన వేడ్కల

చందమాయెనో దైవమా

కాముని బలములు గ్రమ్ముక వచ్చెను నేనేమి

సేతు హా దైవమా ఎన్ని

నోములు నోచిన వానిచేత నిట్లు బాములు

పడనాయె దైవమా

బెదరించుకొనియేటి మదవతులకు నే నొదిగి

యుండనాయె దైవమా

ఇందు వదన యుసురునొందింప దగదని

మందలించువారులేరె

అక్కక్కయని పిలిచి యలరించు నీ చిలుక

ఎక్కడికేగెనో దైవమా

చక్కని నాముద్దు జక్కనకే యింతి, దిక్క

య్యెనో దైవమా

ద రు వు

అలివేణి కృష్ణుడా యెలనాగల వలల దగి

లిందు రాడాయెనే

ప్రాణేశుడు తగి లిందు రాడాయెనే -

ఏనాడైన

వేగమే తావచ్చి వెలదీ రమ్మనిబలిచి అలమి

కొగిట చేర్చునే

ప్రాణేశుడు అలమి కొగిట చేర్చునే

తీరె న కస్తూరి తిలకము నుదుటిపై కొన
గోరున దిద్దునే

ప్రాణేశుడు కొనగోరున దిద్దునే
తడవాయె నినుగూడి తాళనే రమ్మంటే
మాటల బ్రౌద్ధపుచ్చునే

ప్రాణేశుడు మాటల బ్రౌద్ధపుచ్చునే
ప్రొద్దోయి తా వచ్చి పడకటింటిలో బాన్సుపై
పవళించునే

ఓ యమ్మా పాన్సుపై బవళించునే
ముదముతో ద్వారాకాపురి కేగినాడేమొ పతిని
దోడుకరాగదే

ఓ యమ్మా పతికి దోడుక రాగదే

దరువు - మోహ - ఆది

నేనేమి సేతునే ఓ లలనా నే నేమి సేతునే
ఈ వలపుల సాగర మీద వశముగాదే
ఓయమ్మ

మందుల మహిమయో మరు మాయయో
నా మాటంటే కూడ దచే .. ఓ యమ్మా
వెంటదిరిగి వా డాడినమాటలు విన్నప్పటి
నుండి ఓయమ్మ

యొంటికి కిర్పూర గంధ ముడుకై కంటికి
వెగటాయె నోయమ్మ.

వాటమైన మగవాడు గల్గుట వ్రాతఫలము

గాదె ఓయమ్మ

అడుది వలచిన వలపులు భూమిలో హాయి

లేదుగావే ఓయమ్మ

ముసుగు పెట్టుకొని అట్టె చూడగవాడు వాట

ముగ నెదుట నిలిచి మాటలాడనే..

ఏమ నందునే సామిని

నే మనుకొందునే, వాడు

గమికాడె నవాడు గండుమీరెనే - ఓయమ్మ

ఎన్నెన్ని తలచుకొందునే

ఏలాగు మరపు వచ్చునే....ఓయమ్మ

కసిగాటు మోవితో గలకంఠి కాలితో

పసుపంటిన దుప్పటి వల్లెవాటుతో

పొసగని నిద్రతో వచ్చి నా తలకిట

నిలిచియుండగా పొమ్మంటినే....ఓయమ్మ

చెక్కిట పచ్చిగోరు చెంప జవ్వాజి

మక్కువ దాని కంఠమాలతో

వెక్కసముగ దాని చిటికెన వేలి యుంగరము

పెట్టికొన్న జూచి పొమ్మంటినే...ఓయమ్మ

ద రు పు

తాళగలేనే తరుణీ నేను....తాళగ॥

తాళగ లేనే ఓ తరుణీ విభు నీ

వేళ తేకయున్న జాలము సేయక

తాళగ॥

నరసు దీతర సారసాక్షలతో గూడి

సురతిని నన్నేలక యున్నాడు

।తాళగ।

ఎన్ని సౌభాగ్యము లున్నను నాధుడు లేని నా జీవితము
వ్యర్థముగదా చెలీ. సఖీ! ఆ సుకుమార గాత్రు డెందున్నాడని
వెదకు దమమ్మా. మరతు మన్నను మరపురాడుగదమ్మా.

ఉ. ఎంత విలాస మెంత సౌగ సెంత

వదాన్యత ఎంత రాజసం

బెంత యొయార మెంత కళ యెంత

గభీరత యెంత యారజం

బెంత వినోద మెంత నయ మెంత

మనోజ్ఞత యెంత వింత నా

యంతటి మందభాగ్యవతి

కంతటి చక్కని దేవు డబ్బునో.

దరువు -- ముఖారి - త్రిపుట

23. ఎందుబోతివి ? ఎందుబోతివి ? రార నంద
పూర్ణేందు వదనా ప్రజలోకానందన !

గోవిందా ।ఎందు।

అందెల చప్పుడు సుంతైన వినరాదు,

ముందు దోచదు నీతో ముచ్చటాడ దీరదు ।ఎందు।

కందువతో నీ మీది కాంక్షయినా దీరదు

అందముగా నిన్ను జూడక అపుడుప్రొద్దుపోదు

వేణునాదము నేడు నా వీనుల వినరాదుగా

ప్రాణనాయక నీతోటి పదవి చేకూరదు
 ప్రాణముతోడుత నన్ను గావక తీరదు
 నాణెముగ నిను పొందక నా మనసు నిల్వదు,
 రాధికాలోలుడా ఇటకు రావోయి ఈ వేళను
 మాధవా నీ మీద నాకు మక్కువ విడజాలను
 వేధ లుడిపి నన్ను గావుము వేణులోలా అబలను
 శ్రీధరేశా నా మనోహర చేరమ్మి వేళను

।ఎందుదోతివి।

మాధవీ! నా నాధు దెంత చక్కనివాడే

శ్లో. మాశా మాయూరబర్హం

మృగమదతిలకం దారులాలాటపట్టే,

కర్ణద్వంద్వేచ తాళీదశ మతిమృదులం

మాక్తికం నాసికాయాం

హారో మందారమాలా పరిమళభరితే

కౌంస్తుభస్యోపకంఠే

పాణౌ వేణుశ్చ యస్య వ్రజయువతియుతః

పాతు పీతాంబరోనః

సఖీ! శిరమున నెమిలిపించము, ఫాలబాగమున గస్తూరీ
 తిలకము, కర్ణములందు మృదువగు తాళీదశమున్ను, నాసిక
 యందు ముత్యము, కంఠసీమకుందు కౌంస్తుభమణియు,
 గళమున మందారమాలయు పాణియందు వేణువును గలిగి
 వ్రజసుందరీమణులతో గూడి వెలుగొందు పీతాంబరధారిని

మరతునన్న మరపురాదే - ఓయమ్మా - ఆ మదన
మోహనాకారుడు ఆ మందరగిరిధరుడు భామా, రమ్మన
దాయెనే - నేనుకూడా బోయి సత్యభామ నన్నా విన
దాయెనే.,

దరువు - ఆనంద - ఆది - యౌంపట

24. మదనమోహనాకారుడే ఓయమ్మలారా
మదనా మదనా మదనా యనుచును
వదలలేక వాని వలలో జిక్కితి
నే తాళలేనే ఓయమ్మలారా
అదిగో చంద్రుం డుదయం బాయెను
వలపు నిలుప నా వశము గాకున్నది
నిదురలేక వాని కెదురు చూచితే ఓయమ్మలారా
అరుగు దిగిన సమయంబును తనుగొని
యెడ మూ డడుగులు యెదురు నడుతునోయమ్మా
తన్వి యెడ దృష్టితాకునో యని
సొగసుకన్నులవాని జూడ వెరతునో
వాడేల రాడే ? ఇందరిలోను ఈ సొమ్ములేలనే
నా నాధు డేడే ప్రీ జన్మ మేలనే ఓయమ్మలారా॥

దరువు - శ్రీరాగం - హిందోల - ఆది

25. రంగుగ నామెడ మంగళసూత్రము
పొంగుచుగట్టిన సంగతి మరచెనో -
నే తాళలేనే ఓయమ్మా

ఆట ప్రాయమున దేటగు కన్నుల
 కాటుక దిద్దిన కూటమి మరచెనో నే తాళ లేనే
 శయ్యకు రమ్మని పయ్యెదలో చెయ్యి
 వెయ్యవచ్చిన నయ్యాట మరచెనో ॥నేతాళ॥
 అద నిది గద పద నదమదముగా జేయుద మని
 కొదమ తుమ్మెదలు రొదలొసగె ॥నేతాళ॥
 ఈ జన్మమేలనే ఓయమ్మ నే తాళ నేతాళ
 నే తాళ...ఓయమ్మ॥

కందార్థం. కలికీ చిలుకలకొలికీ
 అళిరవముల కులికిపడితినమ్మా కొమ్మా
 యెలనాగ కృష్ణ దేవుని
 గులుకుచు నిటు దోడితేవె కుంజరయాన
 ఏమే కొమ్మా కుందనిభ రదనా
 కుంజనేత్రి నీకు చే కండ్లపొజుల
 కమ్మలిచ్చి అంజలి చేసెదను పోవే
 కుంజరయానా ఏమే కొమ్మా కుంజర యానా

కందార్థం. అడుగో మదనుడు వచ్చెన్
 గడగడ మని దేహమెల్ల గంపము నొందెన్
 దడబడె నా మృతువదములు
 పడతీ నీవైన గోప ప్రభు నిటు దెమ్మా
 మదనునిబారి పాలై తినమ్మా
 వీలాగు విరహాబ్ధి తాళదు నిదిగో, బాలరో
 రత్నాలపతకము నీకిత్తు గోప బాలుని దెమ్మా....

కందార్థం. తుమ్మెదలు కది యుమ్మన
ముమ్మర మోహాబ్ధిలోన మునిగితి నకటా
కొమ్మా తాపము హెచ్చెను
అమ్మక్కా నే జెల్ల పొమ్మా హరినిటు దెమ్మా
నా ముద్రిక ఆనవాలిమ్మా
అరుదుగా నా కులుకుగుబ్బల నదిమి

చెక్కెళ్లంటి ముద్దిడి

సరసమాడే ప్రాణపతి ఏ సకియమరిగి

నను మరచినాడో

నీవేగి వేగ హరినిటు దెమ్మా

కందార్థం. దైవము నేమని దూరుదు
నే విధమున వాని గెల్తు ? నెట్లు సుఖింతున్
నా వలపు వ్యర్థమయ్యెను
భూవలయమునందు నిట్టి పుట్టుక లేదే ?
నావంటి యాడుపుట్టుక లేదే

నా వై నానికి బొలతీ దయలేదే

గట్టిగా జంద్రుండు వెన్నెల గాయగా

దుమ్మెదలు కలసి

అట్టె యుమ్మని మ్రోయగానే

అధికమౌతాపంబు హెచ్చెను

నావంటి యాడు పుట్టుకలేదే ॥

దరువు. ఏమి సేతునమ్మా అక్క నే నేమి సేతునమ్మ
ఏ యింతులగూడి యెలయు చున్నాడో

నిన్నను వానిమీది మోహముచే నేను

మోము మోమునజేర్చి

మునిపంటను చురుకంటను

మోవినొక్కనంతలోనె

నొచ్చెనని అలగి పోయెనేవా.....దేమి

కలకంఠికో వాని నేను కసిదీరను

కౌగిలింప మనసాయెమగువా, నేడు

మనవిని విని నా మగని తోడితేవే.....ఏమి..

నల్లనివా డోయమ్మా

నా ప్రాణసఖుడమ్మా కొమ్మా

నీవు వేగ బొమ్మా గోపాలరాయని

దోడితేగదమ్మా.....ఏమి..

దరువు. పదపద్మములు తడబడసాగె

పెదవి సారెకు నేమొ అదిరెనే

మాటిమాటికి గొప్పువీడెనే

తీని రెవికె పిక్కటిల్లెనే

సారెసారెకు బైట జారెనే

కులుకు గుబ్బులులోన జళితనే

అదరి నా నడుమేమొ బెదరెనే

ఎడమ కన్నెడమ చన్నదరెనే

కల్లగాదె ఎదలో జల్లుమనె.....పద.....

కందార్థం. అకటా ఎట్లు ధరింతును

సుకుమారుని దోడితేవె సుందర తన్వీ

యొకసారి నీకు మ్రొక్కెద
 శుకపిక రావములు నన్ను సొలయించె నమ్మా
 దేహము వాని సొమ్మనవమ్మా
 విలసితంబుగ మందపవనుడు

విసర దినదిన కాకహెచ్చెను

చెలులలో నగుబాటుసేయక

కలికి నా ప్రాణేశుదేవే....సొలయిం ...

కందార్థం. లలనా విను శ్రీకృష్ణుడు
 ఎలనాగలగూడి నన్ను నేచ దొడంగెన్
 గలలోన గన్న కలిమియు
 వలె నాయెను వానిపొందు వారిజవదనా
 నానేరములేదాయెనమ్మా
 సారెకు నాతోవైర మేమమ్మా
 నే తాళలేనే . వారిజవదనా

దరువు. ఆశంతా యొక్కటికాదా

ఆడువారికి మగనిపట్ల . ఆశంతా
 మోసమని తెలియక యే పాప

జాతిమందు పెట్టెనో . ఆశంతా
 మందలించండి, యో మగువలారా

బుద్ధి చెప్పండి ఓ పూజోడులారా
 మందరధరుడు నా మందిరమున కేలరాడు
 సం దేహమును వీడి మీరందరు

గూడి వానిని....మందలించండి.

వల్లవాధరిని నన్నేలుమనె ?

వీమమ్మా కొమ్మా

॥నీవే॥

సఖీ, నా నాథున కా రుక్మిణి మందుబెట్టినదేమో ?

దరువు - శుద్ధసావేరి - అట

మందులమారి నాసవతి

వీ మందు బెట్టుటకు దా నెవతో
మందయానరో తనకు మర్యాదగాదని
అందరిలోజెప్పి నిందించకున్నారే మందుల
ఎన్నోమాయలు నేర్చుకొన్నది

ఆ వెన్నుని దా జేర్చుకొన్నది
పిన్నపెద్దలనంపి పిలిపించి చెప్పరే
కన్నెరో యిటువంటి కార్యము వలదని
మగని నన్నెడరాపె నమ్మ.

యింత మర్మము గలదటే కొమ్మా
మగువరో యిప్పుడు వగలాడి కీ బుద్ధి
తగదని మీరంత తగినట్టు చెప్పరే....మందల

దోస మనుకొన దాయెనే - నాయుసు
రోసుకోక ఘానదాయెనే
యే సీమలోనై న నిట్టు ఆడుదుంటే
వాసిగ గాపురము జేసేది లేదమ్మ మందుల
మేలుగ సిద్ధేంద్రస్వామి కృప నేలిన వైకుంఠధాముని
గేళికిరమ్మని కిటుకు పరచి మందు
లాలించి పతికి దాంబూలముతోబెట్టె.... మందుల

మం దు ల ప ట్టు

మా : మందులపెట్టి వశము చేసికొనుటకు నీవతి పసిపాప
దటమ్మా ? అయినా నా మందులు ఎట్లు చేయుదురు ?
ఎట్లుపయోగింతురమ్మా మదవతీ....

నత్య : నీకేమి తెలియునే. పలు రకముల మందు లున్నవి -
చెప్పెద వినుము.

సీ. కస్తూరిజాఫరా కరివేపపత్రంబు

తాళకంబును శొంఠి రేలచిగురు

తామరదుంపయు ధవళాంశ పిప్పలి

పచ్చిపసుపును రేల బసవపత్రి

వినరాని మానుపై ననులు నింగువరసం

బొనర కన్నియ తేనె మునగమొగ్గ

గజనిమ్మఫలరస కర్పూరములు దెచ్చి

కరిమేకపాలతో గలియనూరి

గీ మాధవస్మరణచే నూరి మాత్ర జేసి

విడెములో నుంచి యిచ్చిన గడియలోన

నెచ్చుటుండిన భ్రమ జెందివచ్చు నమ్మ

అన్నిమందుల కిది మేటి యోషధంబు.

సఖి, ఇంక ననేకములు పెట్టుమందులు గలవేనఖి.

మాయలాడి రుక్మిణీ
 మందుపెట్టెనో కాని
 మందులు మాయలు నెరుగుదునా
 వీమమ్మా కౌమ్మా....బుద్ధి.

కం. వీకాంతను నమ్మను నే
 నా కాంతుని దెచ్చెదేని నాతిరొ వినుమా
 చేకట్లా దిగనిచ్చెద
 బ్రాకటముగ కృష్ణు దెమ్ము పంకజనేత్రి.

ఉ. పన్నుగ దక్షిణానిలుడు
 పాంధులనేచ రతీశమిత్రుడె
 యెన్నిక చంచరీకముల
 నెంతయు గూడుక మ్రోయజేసెడిన్
 దిన్నగనాపయిం నరుగు
 దెంచి పికంబులు గూయజొచ్చె సం
 పన్న సరంబులిచ్చెదను
 పాండవబంధుని దోడి తేగదే

ఉ. చందనగంధి నా మనవి
 చయ్యన దెల్పెద నాలకింపు మిం
 పొందగ గృష్ణునాత్మ దల
 పోయుచు శాంతతనుంటి రుక్మిణీ
 మందిరమందు నున్న తని
 మానిని తోడుకొచ్చెదేని నా
 సందెట దండలిచ్చెదను
 చయ్యన గృష్ణుని తోడితేగదే

దరువు - రేగు ప్తి - మిశ్రచాపు

నీవే పోయేవా - పిలువ నేనే వత్తునా ?

మాధవీ !

నేను వచ్చెదనంటె నీతిగాదె రంగడు

దానై వచ్చెడుదాక తాళలేనెకొమ్మా
కస్తూరిచ్చెదనే మంచి

గజనిమ్మ పండ్లివె మాధవీ

మక్కువ సంపంగి మొల్లలివె

విలువ భూషణాలివె మాధవీ.,

ఆ మాయలమారి రుక్మిణి

మందుబెట్టెనో కాని

మందులు మాయలు నెరుగుమనా ?

ఏమమ్మా కొమ్మా

ఆ రుక్మిణీమణి నన్ను

వెక్క-సంపుమాటలాడితేను

ఎక్కడ నే తాళుకొందునే ?

యేమమ్మా కొమ్మా

చెలరేగి ఆమెతో

జదరంగ మాడుచుండ

జూడి యెటుల నోర్తునే

ఏమమ్మా కొమ్మా

అల్ల వ్రేపల్లెవాసుని

యుల్లము రంజిల్లజేయు

॥నీవే॥

॥నీవే॥

సత్య :

ఉ. అల్లిన తీగెలార చెలువంద
 ఫలించిన నిమ్మలార శో
 భిల్లెడు జాజులార వెస బేర్పిలి
 బూచిన మొల్లలార, యో
 మల్లికలార యో కుసుమమంజరులార
 మొరాలకించి నా
 వల్లభు జూపరే సుకృతవంతులు
 మీకిల బుణ్యమయ్యెడున్.

మా : సఖీ, ఇందెందును నీ నాధుని జాడ దెల్పువారు లేరు.
 ముందుగతి ఆలోచింపుము.

సత్య : ఇంక ముందుగతి యేమున్నదే ? ఆ రుక్మిణీ కేళికామం
 దిరంబునందే ఉండునే.

దరువు. పదపద్మములు తడబడసాగె
 పెదవిసారెకునేమొ అదిరెనే
 మాటిమాటికి కొప్పువీడెనే తీవి
 రెవికె పిక్కటిల్లెనే
 సారె సారెకు పైట జారెనే కులుకు
 గుబ్బలలోను జళికెవే
 అదరి నా నడుమేమొ బెదరెనే
 ఎడమ కన్నెడమ చన్నదిరినే

కల్లగాదె ఎదలో జల్లుమనె....

సఖీ! ఏమియు దోచకున్నదే.

మా : ఈ మావిగున్న నీడ నించుక విశ్రమించుము సుదతీ.

సత్య : నా సవతి రుక్మిణీతంత్రమచే నెంత వేగుచుంటినే.

దరువు - జంఝూటి - ఆది

మాయలాడి నా సామికి మందుపెట్టెనే

మందు బెట్టెనే ఏమొ మాయజేసెనే

అటలకు బాటలకు ధాటిగలనాడని

వాటమైన యొకచోటికి రమ్మని...మాయలాడి

కమ్మని జుంటితేనె గలిపి నాసామికి

కొమ్మా కొమ్మని కొసరికొసరి...మాయలాడి

కందార్థం. రాకాచందురు వెన్నెల

కాకాయె నికేమిసేతు గాముని బలముల్

చీకాకు సేయబూనెను

చేకొనరా నింకనైన చిత్తమురాదా

నాపై వానికి నిత్తరి లేదా

తత్తరముగ నా గుత్తంపు గుబ్బల

నొత్తి పట్టుక నన్ను నెత్తికొగిట జేర్చు

చిత్తమురాదా నాపై వానికి ...

ఉ. జిల్లెడు మొగ్గ, సంకుపొడి, జీలుగుపత్రర
 సంబు, పిప్పలీ
 నల్లని జీర, అంబుజము, నారింజవేరును,
 శొంఠి, మిర్యముల్
 చల్లనునూరి నా సవతి చాటుగ
 వీడెమునందు నిచ్చెనో
 వల్లభు డింక నన్ను దలంపడిక దాని
 కుసాయ మేమొకో ?

గీ. లేగటిక వేరు, నిమ్మాకు, నెమలిబొందు,
 కప్పురము, శొంఠి, దానిమ్మ, కమలవిరులు
 తేనెతో గూడ మర్దించి తేటదీసి
 యిచ్చినట్లయిన వెనువెంట వచ్చునమ్మ.

గీ. పచ్చిపసుపును నూనె జాపత్రరసము
 మట్టిపాలను మర్దించి మాత్రచేసి
 నేతితో రంగరించి బల్ నేర్పుతోడ
 లైన జల్లిన గోర్కెలు పండునమ్మ,

మా : ఇదంతయు నా మాయావి రుక్మిణీ మాలలం దగుల్కొని
 నాపతి సన్నెడబాసి యుండెనేకాని వేరుగాదమ్మా.
 వేగమే నీవు పోయి నా నాధు నిటకు దేకున్న నిలువజాల
 నమ్మా కొమ్మా.

మా : సఖీ ! నీ నాధుని కొలుకు నేనెటకేగుదును ?

సత్య : ఎందున్నాడని చెప్పుదునే సఖీ ! పోదశసహ స్రాంగనా
హృదయలోలుడు. ఇందుగల డిందులేడని యెఱ్ఱు తెలి
యునే.

మా : సఖీ ! ఒకవేళ నీ నాధు డీ వనమునం దెందైన విహరించు
చుండెనేమో వెదకుదమా ?

వ న వి హ ర ము

సత్య :

సీ. చూడరే సఖులార శోభనాకారు డీ
పొదలలో నేమైన నొదిగినాడొ,
అడుగరే చెలులార అంబుజాక్షుని రాక
చరుచైన వృక్షజాతముల నెల్ల,
వెదుకరే సతులార వెన్నుడి పూచిన
పొన్నమానుల మీద నున్నవాడొ,
పిలువరే సఖులార లలితు డీ చెంగల్య
కొలకుల చెంగట నిలిచినాడొ ?

గీ. రాజింతబైన చేతిలో రత్నమట్టె
సరవి బై జారవిడిచిన చందమాయె
బ్రాణవిభు డెందు దాగెనోగాని యతని
నే విధంబున గనుగొందునే లతాంగి ?

మా : సఖీ ! ఇందెంత వెదకినను వెచ్చటను గానరా డమ్మా.
ఆ మంజులతా నికుంజముల మాటున నున్నాడేమొ
చూడమా.

దరువు. భామినీమణి నా ప్రాణేశుదెచ్చిన

నీమేలు మరువజాలనే

వాని ననుగూర్చి కామునిబారి గడుపవే

యా బా - సా - రి కాపాడవే

కందర్పజనకు దే కాంతనో గూడి నే

డిందు రాడాయె నేనేమి సేతు....

మందమలయానిలుడు మరి వీవ సాగెను

ఇందుని కాకల గుండె మేను....

దరువు. కుందరదనా నా మందిరమునకును

సుందవారాంగు దేగదే

డెందే గానందము చెందియుండునే

భామినీమణి! నన్ను బాలప్రాయమునాడు

కామించి బహువిధగతులనేలి

యేమిపాపమొకాని యిప్పుడిట్లెడబాపి

కామునిబారి కగ్గలముచేసె....

దరువు. ఏమి సేయుదునే నేరీతి దాకుదు

నేమని తెలుపుదునే

ప్రేమతో నాసామి నన్ను గూర్చవే

వాని నన్ను గూర్చవే

లాలించి కౌగిట గీలించి నగవుల

చేమించి మిక్కిలి ప్రేమనించి

వాలాయము వరించి వలరాజుకేళి నను

స్తోలించి కరిగించి చూచి విభుని

దరువు. ఎంతకని వేగింతునే లలనా ఎంత
 ఎంతకని వేగింతునే వీ రెవరని సాధింతునే
 ఇంత ప్రౌద్ధయ్యో నేడిక శ్రీకాంతు డిటకు
 రాడాయె....

ఎందుకే యీ గంధము ఎందుకే యీ బంధము
 ఎవరు చూచినయందము
 ఇందుముఖి మోవితేనె విందుజేయరమ్మనవె.

ఉ. ప్రాయమువ్యర్థమమ్మ పతిచాసి
 తొరంగిన నాటనుండి నా
 కాయము తాళదమ్మ అలకాయజు
 డేయు సుమాప్రధాటికిన్
 వ్రాయవెకిమ్మ వేగముగ వ్రాయక
 ప్రాణము నిల్యదమ్మ నా
 నాయకు డున్నచోటికిక నమ్మిన
 దూతిక నీ వరుంగుమా....

దరువు - ఆసా వేరి - త్రిపుట

తాళనియ్యదే మోహము ఓవెలియరో
 నిలువనియ్యదే దేహము

బాలా ఏలకిపూల నోలలాడి చాలగ

పన్నీర చల్లుకొన్నగాని....తాళ

మా : ఇట్టి శై తోపచారంబు లెన్ని జేసినను మనోతాపంబు
చల్లారనా ? ఏల బేలవై యీలీల దురపిల్లెదవు చెలీ ?

సత్య : కమ్మపూ విల్కాని తూపులమేను
సొమ్మసిల్లెనే
యుమ్మని తుమ్మెదలిమ్మన నెగురగ
నెమ్మిగుబ్బలొమ్ము గ్రుమ్ము
కొన్నగాని....తాళ...

మా : అమ్మా, త్వరవడిన గార్యంబగునా నీ నాధు దెండన్నాడో
అరసికొని తెచ్చుట అంత సులభసాధ్యమగు పని

దక్షువు :

26 సత్య : భరియింపజాల యౌవనస్రాయ

భరమోర్వ జాల

వికహవేదనచే నే తెరువుదోచదే చెలియా

త్వరగా నరిగి గృష్టు నిరవు జేరి

తేకున్న...భరియింప....

27 మా : సఖీ అట్టులేపో యువచ్చెదను. కాని శ్రీకృష్ణ స్వామివారి
సన్నిధికేగు నప్పుడు ఈ జీర్ణ వస్త్రముతో అలంకార

శూన్యమగు యీ రూపముతో బోయినచో నచటి వారు
నన్ను జూచినవ్వరా? అదిగాక నేను సత్యభామా దూతిక
నని చెప్పిన మీ సవతు లందరు హేళనము సేయరా?
ఆలోచించుము.

సత్య : సఖీ! తెలిసినది. నాకు దుకూలాంబరము లెన్ని యోగ
లవు. నీకు వలయు చీరెలధరించి పోయిరమ్ము. ఇంక
నీకేమి యాభరణములు కావలెనో గ్రహించుము.

మా : చెలీ! ఈ వస్త్రాభరణములకు సంతసించితిని. కాని ఒక్క
మాట. సఖీ! నీకుగల యాభరణంబులలో నీకు మిగుల
ప్రియమైనవేవి చెప్పుము.

28 సత్య : నాకు ఏగువారముల సొమ్ములు గలవు. అవి నాకు
ప్రియకరములైనవి. సూర్యచంద్రాది సప్తగ్రహాధిపత్య
ములుగల ఆ సొమ్ములు నే నెప్పుడు ధరించు చుండు
నమ్మా.

మా : వాని విశేషమేమి సఖీ!

సత్య : అదివారపు సొమ్ములకు సూర్యుం డధిపతియైనందున
నాడు ఆ యాభరణంబులం దాల్చి ప్రియునకు హితమును
గలిగింతును. ఇట్లు వరుసగ నేడు వారముల సొమ్ములు
ధరించుచుండును. సఖీ! ఆ యాభరణముల నితరుల
కీయరాదమ్మా.

మా : వానిని గూడ నేను ధరించి నీ ప్రియుని రజింపజేసి
నావెంటనే వాని నిటకుగొని తెత్తును. ఏడువారముల
నగలను నేను ధరించినగాని పోవజాలనమ్మా సుదతీ!

సత్య : అటులనే ఇచ్చెదను వేగమ పోయిరావమ్మా. ఇంకను
నాకు విడికుచ్చులు విరిదండలు నేవ శము చిల్కతాళి
పౌజులకమ్మలు పావట బొట్టు చేకట్లు మొదలగున
వెన్నియో గలవు వానిని గూడ నొసంగెదను చేకొనుము
సఖీ !

కందార్థం. శ్రీదయితుడు రాకుండిన
నేదియు మది దోచదమ్మ ఎప్పుడుకొమ్మా
వా దంబు మాని వేగమె
నా దయితుని కడకు జనవె నా దయగొనవె.
వానికి బ్రీతి లేదాయె వినవే
ఆదివారపు సొమ్ము వేదనకిచ్చెద
యాదవవీరుని మోదిమొప్పదెచ్చి
నా దయగొనవె

మా : సఖీ! సోమవారముసొమ్ము కూడ యిప్పించుమమ్మా.

సత్య :

కందార్థం. తామస మేమియు వీడరు
కాముండును సోముడెంతో కఠినులు వారి

వేనూరుసు బ్రతిమాలగ

లేమిక యిటులేచిరావె లేమరో పోవే

చక్కని మేఘశ్యామునిదేవే

సోమవారపుసొమ్ము కోవలీ యొసగెద

ప్రేమమీరగ నేడు కాముతండ్రికడకు

లేమరో పోవే.

మా : అమ్మా! గ్రహములలో నంగారకుడు దోసకారి వానిని
సంతసింపజేసినగాని మనకు సాయపడడు. కనుక మంగళ
వారపు సొమ్ములు కూడ యిప్పించినచో బోయెదనమ్మా.

సత్య :

కందార్థం. రంగుగ బూపాన్పున బహు

భంగుల రతికేళిదేలు పతిజూడక నీ

అంగజుఛాటికి నిక నె

బృంగిని నిలనిల్తునమ్మ బంగారుబొమ్మ

శారితో నీ ప్రసంగము దెమ్మా

మంగళవార ముప్పొంగితాలెడు సొమ్ము

సంగతిమీర నొసంగెద బతిదెమ్మా

మా : అమ్మా! బుధుని యాభరణములు ధరించినచో నతడు
సంతసించి నాకు సాయపడును, కాన బుధవారపు
సొమ్ములకూడ నిప్పించినచో వానిని ధరించి పోయి
వచ్చెద ననీ!

సత్య :

కందార్థం. విధవిధముల నా నాథుని
 యధరసుధారసము ప్రీతి నానక యిక యీ
 విధమున నుండుటగని మ
 న్గుడు దేచునే ముద్దుగుమ్మ మధురిపుదెమ్మా
 బుధవారపుసొమ్ము మధురోష్టి నీమాట
 వృధసేయకొసగెద విభుని బల్మి దేర

మా : బృహస్పతి దేవతలకు గురువు. వారి యాభరణములు
 ధరించినచో శ్రీస్వామి వారికి మిగుల ప్రీతి. కాన నే
 నేగు కార్యము వెనువెంటనే ఫలించును, కాన గురువారపు
 సొమ్ములుకూడ యిమ్ము సఖి!

సత్య :

కందార్థం. అరగంటగ మనిపంటను
 సరసుడు కెమ్మోవి నొక్క జాల్విడు మనినన్
 కరమున్ వీడని విభు డల
 తరలాక్షికి దక్కెగదవే తరుణిరో పోవే
 నానాధు దెచ్చి సిరు తెల్ల గొనవే
 గురువారపు సొమ్ము సరసిజముఖి నీకు
 స్థిరముగ నిచ్చెద మరునితండ్రీకడకు

తరుణిరో పోవే...

మా : శుక్రవారమునకు దనుజుగురు డధిపతి. శుక్రునికి ప్రీతి
 కరములగు నాభరణములు ధరించినచో సకలారిష్టములు

దొంగి పోయిన కార్యము సిద్ధించును, కాన శుక్రవారపు
సొమ్ములు కూడ యిచ్చి పంపవమ్మా సఖీ!

సత్య :

కందార్థం అక్షూరవరదు మది గని
వక్రత్వముబూని మరుడువారి జవుడున్
విక్రమము జూప బూనిరి
చక్ర స్తని యోర్వజాల జక్రిని దేవే
పాలిత భర్త శక్రుడుసూవె ?
శుక్రవారపు సొమ్ము నే క్రియనైన ని
ర్వక్రత నిచ్చెద శక్రినిస్మితమిది - చక్రిని దేవే.

మా : అమ్మా ఆభరణము లన్నియు నొసంగితివి. తప్పక నీ
ధు దేతెంచును. అరిష్టకారకుడగు శనికి క్రితికరములగు
శనివారపు సొమ్ములు కూడ ధరించినచో నింక నేకారతయు
నుండదు. కాన శనివారపు సొమ్ములుకూడ నొసంగినచో
ధరించి పోయివచ్చెదను సఖీ!

సత్య :

కందార్థం. వినుమా అనుమానము విడి
చనుమా వనమాలికడకు జని సఖి యిక లే
దనుమా తను మానక యికలే
దనుమా నవకుందరదన అనుపమవదనా!
జాలముచేసి చననిది యదనా ?
శనివారపుసొమ్ము వనజాక్షి యొసగెద
వెనయగ నకర కంటీకుని నిటుదేవే అనుపమవదనా!

సఖీ ఏడువారముల సౌములిచ్చితిని ఇక పోయిరావే.

మా : అమ్మా యింకను నీకు గల యాభరణములు చెప్పవమ్మా.

సత్య : ఇంకను చాలగలవే. విడికుచ్చులు. విరిదండలు నేవళము, చిల్లతాళి, పౌజుల కమ్మలు, పాపటబొట్టు, చేకట్లు, రాగిడి, చంద్రవంక, సూర్యచంద్రులు, పాపట కిందినీలు, అడ్డ బాస, ముక్కెర...

29 మా : ఆగు ఆగు సుదతీ! ఆ ముక్కెర నొక్కటి యిచ్చినజాలు నమ్మా! పోయివచ్చెదను.

30 సత్య : సఖీ! ముక్కుముంగెరటవే. హరి హరి : ఓయమ్మ ఎంతమాటంటివే! స్త్రీలకు సమస్తాభరణము లున్నను ముంగెరలేనిచో నా యాభరణములన్నియు వృధాయగునే. దాని నొరులకీయరాదే.

ఉ అంగనలేని యిల్లు, చతు

రంగ బలములులేని రాజు, ని

స్వంగుడుకాని మౌని, జన

సమ్మతి లేని ప్రధాని, బోటిరో

బంగరులేని రత్నమును,

భాగ్యములేని నరుండు, స్త్రీలకున్

ముంగెరలేని భూషణము,

మోదము గూర్చునే భామినీ మణి !

31 మా: ఇంక నేమి? ముక్కెరలేని యితర భూషణములన్నియు
వ్యర్థములని నీనే చెప్పుచుంటివిగదా! ముక్కెర
లేని యీ యాభరణములు ధరించి నేను పోవగ
జాలనమ్మా.

32 సత్య: అటులబోయెదవేమే, ముంగెర కూడ నొసంగెదను
రావే, సఖీ!

సంవాద దరువు - యదుకులకాంభోజి - త్రిశ్రగతి.

33 సత్య: వాదమేల పోవే చెలి! నాధునిందు దేవే .. వాద
ఆదరింపనీవే నా కాదరువై నావే ...వాద...

మా : భేదమెంచనేలా మరుబాధ చూడజాల .. భేద
బోధసేయనేల నీ నాధుదెత్తు బాలా...

సత్య : నిక్కము తులమెత్తు నా ముక్కు నున్న
నత్తు నీ
చక్కని ముఖమెత్తు చేర్చుక్క బొట్టునిత్తు
.....వాద.....

మా : అక్కరొ వినవమ్మ నీమక్కువ దీర్తునమ్మ
ఱక్కులుగావమ్మ నను నిక్కము
నమ్మవమ్మ...భేద.....

సత్య : అసలు వ్యర్థమాయె నాయాస మధికమాయె, వాని
బాసలు కల్లలాయె కడు దోసకారీయెనాడే
.....వాద.....

మా : అంగన వినవమ్మ ప్రసంగము లేలనమ్మ
ముంగెర నిటులిమ్మా శ్రీరంగని
దెత్తునమ్మా...భేద.....

సత్య : బంగరు వరబొమ్మా! నను
భంగపఱపకమ్మా యొక
సంగతి వినవమ్మా ముక్కు
ముంగెర గొవిపొమ్మా ...

ఉ. ఓర్వగలేదు మీ పదప
యోజనములన్ మదినమ్మియున్న నన్
గర్వమునన్ మరుండు సలు
కన్ సుమబాణము లేయుచుండగా
శర్వరినాధు దెంతయు వె
సన్ దగ వెన్నెలగాయుచుండగా
నుర్వినిప్రాణముల్ నిలుప
నోర్వడటంచును దెల్పుమా సఖీ!

చెలీ! సకలదుకూలాంబరాభరణము లొసంగితిని, ఇక నా
నాధునితో నా యుదంతమును దెల్పి కొనిరావే.

34 మా : సఖీ, నీవు దెలిపిన సంగతులన్నియు శ్రీకృష్ణస్వామివారికి
దెల్పుటకు నాకు జ్ఞాపకమునకు రావు. ఒక జాబువ్రాసి
యిచ్చినచో గొనిపోయెనమ్మా.

సత్య : సఖీ! నే జెప్పు సంగతులన్నియు నొకతాళ పత్రముపై
లిఖించవే.

మా : (దక్షిణాభిముఖము గూర్చొని వ్రాయబోవుచు)

సత్య : చెలీ, దక్షిణదిశకై కూర్చొనివ్రాయరాదే.

కం. అక్షరవంతుండైన స
లక్షణముగ వ్రాయగల్గు లలితుండైనన్
లక్షణకోవిదుడైనను
దక్షిణముఖముగను వ్రాయ దప్పులుదొరలున్

మా : పనికిరాని దిక్కులేవి. సుముఖమైన దిక్కులేవి తెలుపుము
సఖీ!

సత్య : దక్షిణ పశ్చిమ దిశల కభిముఖముగ వ్రాయరాదే. తూర్పు
దిశ ఉత్తరదిశ యోగ్యములే సఖీ!

కం. శూరులు చెంతనుగల్గిన
గూరిమి రంజిల్లకున్న గుదురుగ వ్రాయ
న్నేరకయుండిన జెలియా
తూర్పుముఖమైన వ్రాత తులదూగించున్.

కం. త త్తరపడిలిఖియించిన

జి త్తమురంజిల్లకున్న జిడిముడి పడినన్

మె త్తనిలేఖరి యైనన్

ఉ త్తరముఖమైన వ్రాత యొప్పుచునుండున్

35 సఖీ! తూర్పుముఖముగ గూర్చుండి నే జెప్పునది వ్రాయవే.

మా : సిద్ధముగ నుంటిని చెప్పుము చెలీ.

ఉ త్తరము

36 సత్యఃశ్రీమద్రత్నాకరపుత్రికా ముఖారవింద మరందపానపరవశ
మిళిందాయమానా! నందనందనా! ముచుకుందవరదా! మంద
రాధరా! పరిహసితరాకాసుధాకరసుందర వదనారవిందా!
భవచ్ఛరణారవిందంబులకు సత్యభామవిటలతట ఘటిత
కరకమలయై అనేక సాష్టాంగప్రణామంబులాచరించి చేయు
విన్నపము.

ఇచ్చటకుశలము. భవదీయ సకల సామ్రాజ్య వై భవశ్రీ
విశేషంబులు దెలుపగోరుచుంటి.

మజ్జనకుండు నన్ను దమకునొసంగి వివాహంబొనర్చిన
ప్రభృతి వజ్రవై దూర్యగోమేధిక పుష్యరాగాదిమణి ఖచిత
స్వర్ణసౌధాతరస్థ చకచకితపద్మరాగమరకత మహోపల
శకల ప్రకల్పిత నానావిధ చిత్రవిచిత్రజాంబూనదరత్న
మండితంబగుహంసతూలికా తల్పంబున దివ్యమంగళ

విగ్రహాకారులగు తమపర్యంకంబున చేర్చి శయనించి
 యున్న నన్ను గాఢాటంగనంబొనర్చి యుపరతి సమరతులం
 దేలుచు నాత్మాహ్లాదకరంబుగ మెలంగుచున్నంత నన్ను
 విస్మరించి దమచిత్తంబు రుక్మిణీసతియందు నిలిపి తమకు
 ప్రాణసఖినగు నాయెడ నిర్దయత గఠినమనస్కుండవై
 కినుక బూని నన్ను విడనాడి తొలంగియున్న నాటనుండి
 మారుండు క్రూరుడై నిశితకుసుమశరసూతంబుల హృద
 యంబు భిన్నంబుగానొనర్చె; కీంబులు క్రూరంబుగ
 నవారితారావంబులు నేయుచుండె శుకపిక నికరంబులు
 కీచుల కరణింగూయదొడంగె, తుమ్మెదల నాదమ్ములు
 తలదిమ్ము ఘటి చె, చంద్రుండు సాంద్రంబుగ వెన్నెల
 గురియించె, మలయానిలుడు కాలానలతుల్యంబుగ మారు
 తంబు వీచె, కావున ననేకపద్మజాండంబులు బొజ్జనుంచు
 కొని సత్కరజస్తమోగుణ ప్రేరితంబులగు లోకములకు
 రక్షకుండవగుచు నకలాభీష్టవరంబులొసంగు చొరవని
 నెమ్మనంబున నిశ్చయంబుగ నమ్మి త్వత్పదాంబుజధ్యాయిని
 యైన నన్ను యీ క్రూరాత్ములబారింబడద్రోసి మున్నంది
 రంబునకు రాక నావంటి యబలయెడ చలంబు బూనుట
 ధర్మంబుగాదు. కాన నన్నుగరుణించి యిటకువిచ్చేసి
 మదీయ వాంఛితంబు సాఫల్యంబొనరించి నన్నీ క్రూరా
 త్ములు చేయు బాధలనొందనీక వకరకేతనకేళిం దనిసి,
 ననుసంతనంబు నొందించి రక్షించగలరని వాంఛించు
 చున్నాను.

ఉ. 37 చిత్తజుధాటికిన్ వెరచి

సేవకురాలు లిఖించి పంపె నీ
 యుత్తర, మిందులో దొరలి
 యుండును తప్పులు పెక్కు, వాని మీ
 చిత్తమునందు నిల్పి యెడ
 సేయక వచ్చెవ నంచువ్రాసి మా
 రుత్తరమిచ్చి పంపక న
 యొన్నత యీచెలి వెంటరాగదే

ఇట్లు,
 భవచ్చరణదాసి
 సత్యభామ.

దూతికారాయబారము

సఖీ ! శ్రీ స్వామివారి జెంతకు నీవు రాయబారము పోయి
 రావమ్మా

దరువు. రాయబేరమే పోయి రాగదమ్మా కొమ్మ
 వేవేగ వానితోడి తేగదమ్మా కొమ్మ ||రాయ||
 మాయలమారి దాని మాటనమ్మి నాయెడ
 బాయుట యిది తనకు న్యాయమా శ్రేయమా
 ఓయమ్మ ఇకనైన రాయబేరమే పోయిరమ్మా

మా : సఖీ! ఇక నేను పోయివత్తునమ్మా

సత్య: స్వామివారితో మనవిచేయుటకు సమయా సమయంబులు
 గుర్తించవలయునే సఖీ!

సీ. భుజియించి కతపథంబులు ద్రొక్కుచున్నను
 చెలగి తాంబూలంబు నేయుచున్న
 చతురత నశిదంబు జళిపించుచున్నప్పు
 నొంటరిగా నేగుచున్న యప్పు
 కమ్మపూబంతు లాఘ్రూణించు చున్నను
 సుముఖుడై యద్దంబు చూచునప్పు
 గానంబు విని సొక్కి మానితంబుగ నున్న
 హౌసుగా బురవీధి కరుగుచున్న

ముద్దుకొమరుండు దొడలపై మురియుచున్న
 శ్వశురగృహమందు సుఖగోష్ఠి జరుపుచున్న
 మలయవనమున వాహ్యాళి మెలగుచున్న
 ప్రభునకావేశ జెప్పంగవచ్చు మనవి.

ఇక సమయములు కాని వానిని దెల్పెద వినవమ్మా నభీ.

సీ. భటగజఘోటక ప్రకరవీక్షణుడైన
 దండయాత్రోత్సాహదర్శుడైన
 ధూర్జుల రణవీధి దునుమాడివచ్చిన
 నరయ రౌతులయిండ్ల కరుగుచున్న
 రాయబారపుగోష్ఠి రంజిల్లుకొలుపున్న
 ఆన్యకాంతాసక్తి నరుగుచున్న
 భోజన మజ్జనంబులకు వేళయియున్న
 నిజదేవతాఛ్యాన నిరతుడైన

వ్యసనుడై యున్న బరదృష్టి బారుచున్న
 సోగకన్నుల సుఖనిద్ర జోగుచున్న
 ఘోర రణమందు శూరుల గొట్టుచున్న
 ప్రభువుతోడను జెప్పంగరాదు మనవి.

నేను దెల్పిన సమయము లెరింగి శ్రీ స్వామివారికి నా
 మనవిని దెలిపి, వాని నీ వెంటంగొని వేగమే రావే;
 చెలీ! నా దైన్యమును మనసు కరుగు నటుల దెలిపి నీ
 చాతుర్యము మెరయ వర్తించి నా కానందమును చేకూర్చవే
 మాధవీ!

కం. చతురుని నగి గంభీరుని
 మతిమంతుని నీతికార్యవంతుని బ్రియునిన్
 రతిరాజరూపవంతుని
 నతివరౌ నా ప్రాణనాథు నడిగితి ననుమా.

దరువు - రేగు ప్తిరాగం - ఆదితాళం
 అడిగితి నని యనుమీ అతనిమాట
 కడుగుదాటననుమీ ఓయమ్మ
 అడియాలము తనమారుగ
 గన్నుల నలముకొన్నదనుమీ
 విదెమంపితి ననుమీ ఈ కప్పురపు
 విదెముకొమ్మనుమీ ఓయమ్మ
 విడిదింటికి దా బోయివచ్చిన వార్త
 వినివచ్చితి ననుమీ ఓయమ్మ

మోముజూపు ననుమీ
 ఇవిగో మొగలిరేకు లనుమీ
 మొనసిన విరులపాన్పుపయి
 ముడిత యున్నదనుమీ ఓయమ్మ
 బాలరో వినవే ఆతడు నా
 పాలిదేవు డనుమీ
 బాలమదన గోపాలరాయు
 నెడబాయజాల ననుమీ ఓయమ్మ.

కం. ఘనమైన నాదు కుచముల
 దన నఖములు నిల్పి నన్ను దర్పకుకేళిన్
 బెనగిన కథ మరువకుమని
 వినయముగా దెలుపుమమ్మ వికచాబ్జముఖీ.

కం. చొక్కపు చక్కెర బొమ్మను
 చక్కని రాకేందుముఖిని జలజదళాక్షిన్
 మిక్కిలి మక్కువతో మా
 యక్కను రుక్మిణిని జాల నడిగితి ననుమీ.

చం. చటులమనోజవహ్ని గుచ
 చందన కస్తురి పంకమయ్యె, నా
 రటమున మౌక్తికామణులు
 రాజితరత్నములయ్యె హేమ సం
 మటిత మనోహరాభరణ
 కౌంతి సముజ్వలమయ్యె నింక నా

చిటికెన వ్రేలి యుంగరము

చేడియు మొద్దణమయ్యె దెల్పవే.

గీ. తడవుసేయబోకు తమకించి రాబోకు
పలుకు నెడల ఘాత పలుకబోకు
చుల్కపడక వాని జూచి మోమోడక
కార్యసిద్ధి గొనవె కంబుకంఠి.

మాధవీ : స్వామివారి చెంతకేగునప్పుడు మంచి శకున
ములు చూచి పోవలెనే.

మా : మంచి శకునము లెవ్వయో చెడ్డ శకునము లెవ్వయో
నాకు తెలియదు, తెలుపపమ్మా సఖీ!

శకునములపట్టు

సత్య : ముశకునము దెలిపెద వినుము;
కవ్యాగౌశ్చంఖ భేర్యా దదిఫలకుసుమే
పావకో దీప్యమానః
గానంవా విప్రయుగ్మం హయ గజ
వృషభాః పూర్ణకుంభద్వయంచ
ఉద్రక్తం మాంసఖండం జలచరయుగళం
కుద్ధమప్పం శివం వా
వేశ్యాస్త్రీ మదఖండం ప్రియహిత
వచసం మంగళే ప్రస్తుతాని.

కన్య, గోవు శంఖము, భేరి, పెరుగు, పండ్లు, పుష్ప

ములు, మండుచున్న విప్పు, సంగీతము, బ్రాహ్మణుల
జంట, గుఱ్ఱము, ఏనుగు, ఎద్దు, నీటికావడి, రక్తముతో
కూడిన మాంసఖండము, మత్స్యములు, అన్నము, నక్క,
వేశ్య, సురాభాండము, ప్రియమగు మాటలు ఇవి మంచి
శకునములు, మరియు ఇక దుశ్శకునము తెలిపెదను సఖీ!

చం. పిడుకల గంప, నూనె, తిల

పిష్టము, నల్లలు చాకిమూటయున్
కడవలమోపు, దూదియును,

గాష్టము, కంబళి, యొంటివిప్రుడున్
జడమతి, అంగహీనుడు, వేడి వ్యాధుడన్
బడతిరొ దూరయాత్రకు

ననర్హము లీ శకునంబు లెంతయున్.

38 సఖీ! మంచి శకునము చూచి పయనమైపోయి సుసమయ
మును గుర్తించి శ్రీ స్వామివారికి నా మనవిని దెలిపి
వెంటగొని రమ్ము. పొమ్ముసఖీ! అదిగో మంచి శకున
ములే యగుచున్నవి.

దరువు - దర్బారు - రూపకతాళం

శకునమాయెనే చెలీ

అగణిత యశుడై మనన

నగధరుని బిలువంగబోవ

॥శకున॥

పాలదీర్చెనే చెలి శ్రీలోలుం డనుకూలుడౌనె

జాలము సేయకను శ్రీ కుచేలపురి

గోపాలు కడకేగగ....

॥శకున॥

చాలగ వలిగాలి కీలి పోలిక వీవ

నేలాగు నిలనిల్తునే యీ మరు

విరి కోలల కెటులోర్తునే

మేలు మేలిక జాలమేల ; తాళజాల

ప్రాలుమాలిక మాని బాలసాశువ లీల ||పోయిరా||

మానకనుమాంచి కానిపోని వాని

వై నము కనుగొంటినే యీ భ్రమలింక

మానుద మనుకొంటినే

మానుగ బై పైన సూనబాణములు

నేనే నేనని పూని నా పైన గవిసె

||పోయిరా||

అంటిన పగ వెంట నంట తుంటరి తుంట

వింటివాని జోడుగా శ్రీనకర

కంటీకుడిటకు రాడుగా

కంటి జంటగ వాల్గంటి మింటను జేసి

మంటమండగ నొంటి నుండ

గొంటగు వింటె

||పోయిరా||

మ, తరుణీ నీవిపుడేగి భీష్మకసు

తాధామంబులో శౌరి యే

సరణీన్ వర్తిలుచున్నవాడొ వినుమా

చందంబు వీక్షింపగా

సరసీజాయత నేత్రీ నీమదికి ని

ష్టబౌంచు జూపత్తైనా
హారితో నావిధమెల్ల యుక్తముగ
నేకాంతంబునన్ తెల్పవే.

మన్మథదూషణ

దరువు -- ముఖారిరాగం - ఆది

ఎవరే ఎదుటవచ్చే వారెవరే ఓ లలనా యేమే
మంచి యౌవనమైన రూపము వా రెవరే...
వెచ్చని గాడ్పులు పై పై వచ్చెనే మరుడు
పచ్చవింట శరము లెక్కించెనే ||ఎవరే||

దరువు - ఆనందభై రవి - ఆది

వచ్చెనదిగో మరుడు
వచ్చెనదిగో అమ్మలారా
వచ్చెనదిగో చెచ్చెరంబున
పచ్చవిల్తుడు మచ్చరంబున
విచ్చుకత్తి తళుక్కుమనగా
నిచ్చటికి వేవేగ నిప్పుడు ||వచ్చె||

బారుకోవెలమూక కూయగ ఓ అమ్మలారా
బారుకోవెలమూక కూయగ దాపల మం
దారుచల్లగాలి వీవగా వెలపల జామా
దారుడు చంద్రుండు చల్లగా, ముంగలను బే
దారుడు వసంతుడు హెచ్చుగా... ||వచ్చె||

వెనుక పీఠిని జేరి చిలుకల

రథములై గురి మీరగా

విల్లందుకొని... శరములు వేసె నా మం

దారుడు మన్నధుం డిప్పుడు....

॥వచ్చె॥

శారికలు కవాతు చెప్పగ అమ్మలార.... శారి

గండు తుమ్మెదలు చేరి సంగీతములు పాడగా

కేకినీ వయములు చేరి యా కీచులు కుయ్యగా

కొదమతేటులు సరదారులై

యటునిటు నడువగా ఆ

సరకుమందారు పగిదిని మదమరాశము

శారికలు కావాతు చెప్పగ

పావురము లాకాశమున వి

స్తారముగ ధంకాలు వేయుచు....

॥వచ్చె॥

దరువు. కొమ్మా నే నేమి సేతునమ్మా

కమ్మవిలుతుకు ఎంతో ద్రిమ్మరి నేజ్జెల్ల

వెచ్చని గాడ్పులు పైపై

హెచ్చెనే తమి హెచ్చెనే

మారుండిట జొచ్చెనే దాని మెచ్చెనే....

వద్దురా ఇంత నిర్దయ కద్దురా ?

ముద్దాలనేచు తెంత వద్దురా ఏమి కద్దురా ॥కొమ్మ॥

చందమామ నన్నేచుట అందమా ?

ముందు మా తోడబుట్టిన నీకిది అందమా ॥కొమ్మా॥

దరువు. అడుగోనే మదనుడు వచ్చె చూ....దడుగోనే
 అడుగోనే మదనుడు అలరుపూపొదరిండ్ల
 వడివడిగ వచ్చె వనజాక్షిరో చూడు... ||అడుగో||
 తమ్మి గేదగిరేకు కలారి బూనుక
 వన్నెమీగ వచ్చె వనజాక్షిరో చూడు... ||అడుగో||
 పసుపు నిగ్గులవంటి పచ్చ చేమ.తు
 పసుపు బుటేదారు పాగాజుట్టినా... ||అడుగో||
 జాణిపూ మొగ్గల నీమా జ్ఞానాతొడిగిన
 రాజగోపాలుడు వీడె రాజవదనా... ||అడుగో||

కం గంధగజ స్కంధంబున
 బంధురమ గ భేరి వేసి పటునారి తగన్
 ధంధం ధణ ధంధం ధణ
 ధంధం దణనాద మొసగ ధరణి వడంకెన్.

సీ. అదె హుటాహుటి నొక్క
 కొదమతుమ్మెద వచ్చి
 సొరిది పుష్పవనంబు జూచిపోయె
 అదె విన్ను దిగివచ్చి మదవ న్మరాళంబు
 కమలకాసారంబు గాంచిపోయె
 అదె వేటువడి వచ్చి కొదమ కీరంబొండు
 తియ్యమామిడి తోట తిరిగిపోయె
 అదె గారు తీరైన ప్రాయంపు కోకిల

దట్టంపు లేదోట మెట్టిపోయె

మదను దెచ్చోట నుండియో కదలివచ్చె
కాము దేతోపు జొచ్చెనో కానరాక

కాంతు దేమాయ పన్నెనోకాని యెంతో
వింతలై దోచె నేడహో యింతులార.

ఉ. మార ఇదేమిరా శరసు

మంబుల నా కుచచూచుకాళిపై
సారెకు నేయజూచెదవు

జక్కవలో గజనిమ్మపండులో
వారక బొంగరాలో మద

వారణకుంభములో నగంబులో
కారణమేమి ? గుబ్బలు వ

కావకలై నను దోసమే కదా.

ఉ. పాపివటంచు నీదు ముఖ

పద్మము చూచి సహింపలేక సం
తాపమునొంది విష్ణుడవ

తారములెత్తగ బూనె మించు నీ
చాపము నీ బలంబు శర

జాలము కంటివిగాని దీనిచే

నేపునగల్గునింద గణి

యింపక పోతివిగా రతీపతి.

విమలంబై న కమలంబులు బాణంబులుగా జేసి, యేపుమీర
మారుడు తూపు లేయదొడంగె, యీ తాపమెట్లోరునే ?

పంచ. పరాణి శౌతు శీకునన్

మితారమైన క్రొన్ననల్
కఠారిగానమర్చి బల్

గటాయితఁబుగా జనుల్
తుటాల్టటాలు సేయబూనె
ద్రోవ బాసి గనే
యిదో యెటో యటో గదమ్మ
ఏమిసేతు ? మారుడే...

మెరుంగువాడు తూపులున్

కురంగలోచనాశ్మిపై

తురంగమెక్కి బంకులున్

మెరుంగు బోణులన్ వెతల్

దొరంగజేయుచున్ బళిం

మరంగు లంగులంతకంతకున్

భరంబుతోడ వచ్చెనంత

సాపజాతిమారుడే...

అశుగమల్ జమల్లటంచు

నార్భటంబుగా జనన్

దశు కశు కశుక్కటంచు

దండివన్నె దేరగా

చలచ్చలచ్చటాయటంచు

జప్పుడింపు వేగమే

భణాభణాభణా యటంచు

వచ్చె క్రూరమారుడే.

కటి పిటి విటి జనంబు

కాకమాటలాడగా

తుటాయనన్ మిటారికాడు

తుంటవింటనంటగా

దుటితుటితుటి శరంబు

తూరి పారవేసె న

క్కటాకటా కటారికాడు

కాముడెంత శూరుడే.

పరీపరీపరీవిధాల బల్కు

చిల్కగుట్టముల్

మరీమరీ మరుండు నెక్కి

మావిడాకువకెనున్

కరీకరీకరీని గ్రుమ్మి

కల్కి రాజగమనుడే

హరీహరీహరీ అతనుడు

అహహఎంతశూరుడే!

దూతీ! అవిగో మంటలు, ఆ మంటలకు ఆ మన్నుడుడే యు
బాణములకు ఆ చిలుకల పలుకులకు తుమ్మెదల రొదలకు
కోయిల రుతములకు తాళలేకుంటినే.

పంచ. ధరాతలంబునందు గూర్చి
 దంపతుల్ నెపంబుచే
 బరాముఖంబుతోడ నుండ
 బంచవన్నె చిల్కనైనె
 క్కి రామలన్ బురింగొనంగ
 గింకరుండు వచ్చె జూ
 డరే పరాకులేక వాని
 ఠాక కెట్టులోర్తునే.

సీ. పదునైన యలుగుల పలుతూపు గలదంచు
 దొడగకు నీ విల్లు పుడమి గలయ
 పాంధుల భేదించు భటకోటి కలదంచు
 జెలగకు నీ సేన చెట్ల గలయ
 ఎఱ్ఱని ముట్టెల గుఱ్ఱముల్ గలవంచు
 బొంగకు నీ బల్మి బూది గలయ
 విరహాలపై దండు పులిగొల్ప నెత్తిన
 నీ కేతనంబు మున్నీట గలయ

గీ యొ టి నఁటక బంటవై తుంటవింట
 దంటగా దూపు లై దింట నంటజేయ
 గంటకఁబున ముక్కింటి కంటిమంట
 లంటి నీ తొంటి రూపఁబు మంటగలసె.

దరువు. చెలియా నే నెట్లోరు నిక
 జెలరేగె మరు దేలనో

నిలువనీయ డాయె, వీని బలము

నీరె పోదాయె...

॥చెలియా॥

కలికిరో యోచన లేక

మెలగుట నిటులాయెనే

తులవ వానితో వాదేల ?

నిలువ గూడ దిచ్చటను...

॥చెలియా॥

క్రూరము బూనియ నతో

బోయట మరియాదయేనా ?

సాసాక్షి తల్లిసను

విచారమేల లేదాయె...

॥చెలియా॥

వారుణి కుచేలపురి ధాముడైన నా మనో

హారుడిందు రాగ వీని

వీరమడచక పోదునే...

॥చెలియా॥

దూతి: అమ్మా యీ ధూర్తుని గో మనకేల, దూషించినకొలది
పెచ్చురేగును.

సత్య: నిజమే సభీ! సామమన వానిని జక్కచేసికొనవలె గావి,
భేదమచే గాత్యము గాదు.

చ. చెలువుడ, నేను కావుమని

చేతులు నొగ్గినదానగాని క

క్షిలుగలదానగాను విర

హంబున జొక్కినదాన నాపయిన్

గలకుశరంబు లేల ? సుమ

కార్ముకమేల ? పికంబులేలరా :

చిలుకదళంబులేల ? నిక

శీతలదృష్టిని జూడు మన్మథా.

చంద్రదూషణ

బెలీ.... యీ తెకతెక లేమే.

సీ. ఉదధినదృతముగా నుద్యుతవై నట్టి
బాడబంబా ఇది పద్మగంధి ?

దూతి : కాదు సఖీ నిశాకరమండలోదయం
బేకాని చవలాక్షి భీతిపడకు

సత్య : చంద్రమండలమైన సాంద్రదూషణంబు గ
న్పట్టె మానిని వింత రట్టదేమె ?

దూతి : విరహజనాళిని వెదగొల్పియున్న పా
తక ధూపమేకాని తరళనయన

సత్య : అమృతంబయినట్టి యతుల శిఖావళు
లదియేమి చిత్రమే అంబుజాక్షి ?

దూతి : అబల ఎరుంగవే ? అబ్ధిమిత్రోదయ
భాసుర రాగప్రభాకరంబు

సత్య : అలివేణినే నిటి యాశ్చర్య మెరుగనే
మిణుగురు లవియేమె ? మీననేత్రి:

దూతి : తత్రృభాగమ భిన్నతను జెందియున్నట్టి
తారకాగణము మత్తగజయాన

సత్య : ఇట్టి చోద్యంబు చూడలే దింతవరకు

దూతి : చందురుడెగాని భీతిని జెందకమ్మ

సత్య : చందురుండైన నిక దాళ జాలనమ్మ

దూతి : విభునితో నిన్ను గూర్చెద వెరవకమ్మ

దరువు

సత్య : చందమామ చందమామ ఓ చందమామ నా
సందిట నెలకొన్న ఓ చందమామ
ముత్యాలు పగడాలు కలపోసినట్లు నా
ముచ్చట లెల్ల విని పోవే చందమామ...
పాలును నీళ్లును గలపోసినట్లు నా
ప్రాణనాథుని గొనిరావేవేగ...

దరువు. నే తాళ లేనురా ఓ చందమామ ఓరి ||నేతాళ||

నే తాళగ జాలరా బాల నీ

వేళ నా పాలినిర్దయ నీ కేలరా ||నేతాళ||

హాలాహాలానుజ నా లావు తెలియక

యీలాగు రవ్వ సేయ నేలాగు వేగింతు ||నేతాళ||

వేసారి నన్నిట్లు దోసకారి మరుడు

మీసము దిద్ది మందహాసము చేసెనిదె ||నేతాళ||

కం. హాలహాలము మూడులోక

ముల నొక్కట వేల్పుచుండ మునుగని శివు డా
హాలమును గళమున నిడుకొని
తలదాల్చుట నిన్ను దుష్కృతముగాదె ? శశీ!

గీ. చెల్లబో చంద్ర నీరూపు తెల్లగాను
సురలు నిన్నప్పడము రీతి విరిచి తినగ
నింగి చెలరేగి తిరిగెడు దొంగకొయ్య
యింత నామీద మత్సరంబేల చంద్ర!

సీ రాచకులమున బుట్టి రమణుల నేచంగ
నందమా చందమా చందమామ!

రాత్రిచరింపగ రాజందురా నిన్ను
సందెట దొంగవే చందమామ!

పర్వదినంబుల బాము నిస్సరువంగ
సగమాయె నీరూపు చందమామ!


గురుని యిల్లాలితో గూడియుండిన నాటి
నింద చాలదే ? నీకు చందమామ!

అమరసంఘంబు నీ కళ లారగింపు
బతుల నెడబాపి నతులను బాధ పెట్ట
కిమలవైరి భవత్కళల్ కరిగిపోయె
చలము మామీద నేటికో చందమామ!

గీ. వీని బాము గరవ వీడేల రాజాయె
 పగలు లేనిచోట బగలు చేసె
 మంట మారి వాడు మనకు దాపురమాయె
 నేమి సేతునమ్మ యింతులార.

దరువు - హిందుస్థానీ కాఫీ - చాపు

- సత్య : సరోజవైరి బాధకింక సైపజాలనే
 ధరాధరుండుమనల దలచడాయెనే.
- దూతి : మరాళగామినీ విభుండు మనసునందున
 కరుణదలచి వచ్చునిటకు గలత జెందకు ||మరాళ||
- సత్య : హారుండు వీని ప్రేమతో శిరంబునందున
 ధరించినాడుగాన గర్వతనము దాలెనే.
- దూతి : విరించిచే వరంబునొంది విశ్వమెల్లను
 భరించునట్టి నీదు పతికి బావకాదతే.
- సత్య : సతులకంటె బావమరది హితుడ యానతే యీ
 గతిని కూచిపూడి పుర శ్రీపతిని జూచితి.
- దూతి : విలాసమైన కలహనూడి యలగిపోయిన
 చెలువు డిటకు జేరునిపుడు జెలియ చూడుమా.
- సత్య : ఓయమ్మా పోయిన మాధవి రాజాయెనేమె - యీ చెలి
 కత్తెలను నమ్మరాదే. నేను యేడువార్లనులొమ్మలొచ్చి



నాను నమ్మిన చెలికత్తెగదా యని స్వామివారి చెంతకు
పంపగా రాక జాగుచేయుచుండెను.

దూతి : అదిగో మన మాధవి వచ్చుచున్నది సఖీ!

సత్య : మాధవీ! క్షేమముగా వచ్చితివా ?

ద్వీ ప ద

మా : నన్ను నడిగినమాట నాతిరో వినుము
మన్నన నీ పసుల్ మరి చేయబోవ
నెండ వేడిమి గంది యుండె ముఖంబు
మెండు చెమ్మటతొ మెలగె ముంగురులు
నతి వేగమున రాగ సతి కురుల్ వీడె
అతి చెమటచే తిల్క మట్టిటుజారె
తడబడి నా పన్ను దగిలె పెదవికిని
జిడిముడి నే రాగ జిరిగె నా రవిక
ముడివేసుకొన బోవ వడిగోరులంబె
నుడివిన వెల్ల నువిదరో! నమ్మి
కోపంబు సేయక కువలయ నేత్ర
కృప జూడవమ్మ యో చవలాక్షి! ఇప్పుడు.

దరువు - దర్బారు - అట

సత్య : దూతికల నమ్మరాదె తోయజానన
దూతికల మరి నమ్మినందుకు నీతిలేదికమీకునెప్పుడు

కాంతరో ముమ్మాటికిని మోమాట

ముంచగరాదుపోవే.

మా : నాతిరో వినుమా దూతిక నేల నిటు బల్కదగునా
భూతలంబున నీతియుంగల దూతలేకను రాజునకు బ్ర
భ్యాతిగల్గునే ఓ తలోదరి! రాతులేని రథము నడచునే.

సత్య : బొంకులాడెదవే నీ మదిని నిశ్చంకలేక
రంకునేర్పిన మగువ ననుచును పంకజాక్షిరొ
చాలుపోవే.

యింక నేనిక నమ్మజాలను బింకములు
జూపించెదవు బల్.

మా : శంకలు మాను నామాట నమ్ము మింక మదిలోన
పంకజాస్త్రిని బాధకోర్వక బల్కదగునె
జనని జనకుల

పొంకమున మిము జూచువారల
రంకులాడుల జేసితివి భళి.

సత్య : నీ యంగరేఖలనుబట్టి యంటినిగాని వేరుగాదు చెలీ!
కోప ముంచక అచట జరిగిన వృత్తాంతము దెలుపవే
సభీ!

మా : అమ్మా నీ నాధుని వైభవ మేమని జెప్పను. రుక్మిణీ
ప్రముఖ దేవేరులం గూడి కేళీవీలాస గతులమెలగు
చున్నంత నేజోయి నమస్కరించి నీ వృత్తాంతంబంతయు
నెరిగించితి. ఇంతలోనే...

ఉ. అంతట రుక్మిణీమణి యాడినమాటలనేమి
 చెప్పుదున్
 గాంతుడు చూచుచుండ గనులెఱుగ జేసి
 మోము గం
 పంతగ జేయుచున్న దరి పాటున నిక్కుచు
 విఱువీగుచున్
 చెంతనునున్న చేడియలచే నను జెంపలుగొట్టి
 పొమ్మనెన్.

సారసాక్షి! నీనాధున కెన్నివిధముల విన్నవించినను రాసనె
 నమ్మా.

దరువు - అటతాళం

సత్య : రానంటాడదే ? మంచిది మంచిది రాకుంటే
 మంచిది రానేవద్దనవె
 రామరో తా బ్రతిమాలితె రమ్మనేవా
 రెవరున్నారు ||రానంటా||
 ఇంతగట్టి మనసువాడు యింటికి
 మునుపు రానేవె
 దిమ్మరీడై అల్లవాడు తిరిగి చూడకున్నందుకు
 కొమ్మరొ పదివేల కైనా వానితో పొందు
 చాలునమ్మ ||రానంటా||
 నే జెల్ల శ్రీకూచిపూడి రాజగోపాలునితోటి
 రాజసమున రతినేలిన రవ్వజేసి పంతగించి
 ||రానంటా||

హేసఖీ! స్వామివారు రాకున్న నీ చిలుక లేల? యీ
హంస లేల? యీ కోయిల లేల? యీ అమూల్య
వస్త్రాభరణంబు లేలనే?

మూ ర్చ ప ట్టు

దరువు. ఈ దోమతెర మంచ మీ హంస తల్పంబు
యీ మంచి గజనిమ్మ యెవతె జేరునో?
ఈ వీణతంబుర యీ మంచి సౌధంబు
లీ దివ్యభోగంబు లెవతె జేరునో?
అల చిలుకలార కోకిలలార తల్లులార
అల సత్యభామ యిల్లనిపించరమ్మా!
నా పాలిటికి మీరు మీ పాలిటికి నేను
ఈ పట్ల దయయుంచుదో ఇందుముఖులార!
ఎలనాగ నా నగరమేమి కొదువయు లేదు
చెలియరో పట్టెడన్నము దాన నేను.
నన్ను పట్టకుమ్మ నలినాయతాక్షిరౌ
చెన్నకృష్ణున కర్పణము సేతు మేను.

దరువు. ఆడ పుట్టుకవంటి యధమపు బుట్టుక
ఏదేడు జన్మముల కిది వలదె చెలియ ||ఆడ||
అత్త మంచిదనము అలవేముల తియ్యదనము
కత్తి మెత్తనిదనము కలదే ఓ చెలియ ||ఆడ||
తోడబుట్టిన వాడు తొంగి చూడకుంట
వాడవాడలవారు వగతురె చెలియ ||ఆడ||

మతిలేని విభుడై తే పబుమారు సవతులు

తొతుగ జూతురు తోడికోడళ్ళు

॥ఆడ॥

ఒకరింట బుట్టించి ఒకరి పాలుగ జేసి

కకవికలు జేయు బ్రహ్మకు కరుణలేదె

చెలియ

॥ఆడ॥

యీ యాడపుట్టుక నెరి గల్పించిన బ్రహ్మ

అయ్యమ్యో యిల్లులేక అడవిపాలుగాను

॥ఆడ॥

గీ. మానంబు తొడవు సతులకు

మానము ప్రాణాధికంబు మానమఖిల స

న్మానములకు మూలంబగు

మాన రహితమైన బ్రతుకు మానిని కేల ?

సీ. చికిలి చేసిన తమ్మి చిగురు కైదువలెత్తి

తనువు నాటించరే తరుణులార!

తమ్మ తెమ్మెర దమ్మి కపురంబుతోబూని

నా మేన బూయరే భామలార!

విరుల గుండములోన వెరవక నురికెద

నిరవొంద జూడరే యింతులార!

వెరవుగా వెన్నెల వేడిలో జడియక

చలమున జొత్తునో సఖియలార!

గీ. చిలుక తానేల మొగ మెఱచేయనేల

కాము డేటికి నన్నింత కాకుసేయ

ప్రాణవిభుడిందు రాకున్న ప్రాణములకు

నాశపడుదాన గానమ్మ అతివలార!

మూర్ఖిల్లినారని చెప్పి వెంటదోడ్కొని రావే.
వేగబొమ్ము.

(శ్రీకృష్ణ స్వామివారు తెరలోపల)

40. మా : కృష్ణ వాసుదేవ కేశవ పరమాత్మ
అప్రమేయ వరద హరి ముకుంద
మిమ్ము జూడగంటి మీకృప గనుగొంటి
నఖిలసౌఖ్య పదము లందికొంటి.

(శ్రీ స్వామి తెరనుండి వెడలును)

41. కం. దండమయా విశ్వంభర
దండమయా పుండరీక దళనేత్రహరీ
దండమయా కరుణానిధి
దండమయా నీకునిపుడు దండముకృష్ణా.

42. శ్రీకృ: మాధవీ! మరలవచ్చితివేమి ?

43 మా: స్వామీ ఏమిచెప్పుదును. శ్రీస్వామివారు రానన్నారని
చెప్పితినుో లేదో సత్యభామ వెంటనే మూర్ఖిల్లినది.
ఎన్ని శై త్యోపచారములు చేసినను స్వస్థురాలు కాలేదు.
ఆమె జీవించునని తోచదు. తమ దర్శనము అగుచో
గొంత సేదతీరునేమో యని తమకొఱకు యిటకు
వచ్చితిని.

శ్రీకృ: సరే - పోదము. పద.

(మాధవీ శ్రీకృష్ణుల నిష్క్రమణ)

శ్రీ సత్యభామా కృష్ణ సమాగమము

45 మా : సఖీ సత్యభామా ! శ్రీకృష్ణ స్వామివారు దయచేసినారు.

సత్య : నిజముగ వచ్చినారటే...

మా : అదిగో వచ్చినారమ్మా...

46 సత్య : సరే ఇప్పుడు సమయముగాదని చెప్పవే. ఎల్లప్పుడు నెడబాయకుండునట్టి రుక్మిణీదేవియొద్ద సెలవు పొందియే వచ్చినారా ? దొంగతనముగ వచ్చినారా ? ఆమె వలన నేమి మాటవచ్చునో వేగ పొమ్మని చెప్పవే సఖీ!

శ్రీకృష్ణ : లేని నేరములు మోపి నాకేల దూరమయ్యెదవు ?

ద్వి. సావధానంబుగా సత్యరో వినుము

యెవరి నేమన్నావో యెరుగవా ? నీవు

గొల్లవాడ నటంచు కులము లేదంచు

నెల్లలోకులు విన నీ వాడినావు.

ద రు వు

47. సత్య : ఎన్ని నేర్చినావురా ఓరి నా సామి

॥ఎన్ని॥

నిన్న మొన్నటిలోనే నెరజాణవై నీవు

॥ఎన్ని॥

ఎల్ల జనులు నిను గొల్లని పిలువగ

నే మన మందువో తెలియదు నాసామి.

వారిజాక్ష నీ వంచన దెలిసెర

చేరి యిరుగడల జెప్పిన భయమటర.

48. దరువు. భామనా సత్యభామనా ?

భామనా నాపేరు ఆల్ల భామరుక్మిణీ యనుచునున్న
ప్రేమ నడచియు నాదుచెంతకు సామి

నినురప్పించకున్న ||భామనా||

మంచిదిర పదియారువేలమించు

బోడులలోను గొగి

లించుమని నీచేత బ్రతిమాలించుకోకుంటేను

సత్య ||భామనా||

కాని వేగడరోరి అల్లదాని నిన్ను బట్టి నలుగురి
లోను కాదనిపించి నీ యభిమానమును

దీయించకుంటే

లేమలందరు జూడ జడతో వేమరునిను

గొట్టకుంటే ||భామనా||

ద రు వు

49. శ్రీకృ : కర్పూరగంధితో గలియుటలేదని

నిప్పులైన బట్టెద ఓ భామ నిప్పులైన బట్టెద

సత్య : కారుచిచ్చుముట్టి కబళించువానికి నిప్పులనగ

నెంతరా ?

శ్రీకృ : ఆ విరిబోణితో గలియలేదని నల్లగోవునైన

బట్టెద - ఓభామ

సత్య : ఏవేళ గోవుల గాచేటివానికి గోవు లనగ నెంతరా ?

శ్రీకృ : ఆ వనజాక్షితో గలియలేదని గొప్ప

పామునైన బట్టెద. ఓభామ! పామునైన బట్టెద.

సత్య : పాము మీద తీవి బవళించువానికి బాములనగ
నెంతరా ?

శ్రీకృ : ఆ వనగంధితో గలియలేదని యల్ల
దేవరగుడిజొచ్చెద. ఓభామ! ॥దేవర॥

సత్య : దేవ రహస్యము తెలిసినవానికి దేవరనగ నెంతరా?

శ్రీకృ : నమ్మి నాతల దవివి బాగుచేసినగాని
నమ్మవేమి సేతునే ఓభామ! నమ్మవేమి సేతునే

సత్య : కొమ్మ చన్నుగుడిచి రొమ్ముగ్రుద్దినవాని
నమ్మవచ్చునటరా?

50 మా : అమ్మా శ్రీస్వామివారు అనుగ్రహించి వచ్చినారు. వారిని
బూజించుడిము లెమ్ము. సఖీ! మరలవారికి మారాడి
కలహము కొనితెచ్చుకొందువేల. పవనాంబుభక్షణులై
తపమాచరించిన మునిజనులన్ దుర్లభుడగు పరమా
త్మయే నీ చెంగటకు రాగా వానిని బూజించుకుండుట
లెస్సగాను. లెమ్ము పూజింతము. అహంకారములు
మాయలు దొలగించుకొని ప్రసన్నపూరుషుండగు శ్రీకృష్ణ
పరమాత్ముతో ప్రసన్నురాలవై ఐక్యము సిద్ధింపచేసు
కొనుము.

సత్య : చెలులందరితో

51. దరువు. బంగరుపూవుల నిన్ను బూజి సేతురా

శృంగారముగ గన్నుల నిండ జూతురా

చెంగల్వపూల దండలు మెడనిండ వేతురా

కూచిపూడి రాజగోపాల జన్మసాఫల్యము సేయరా.

(స మా వ్రం)

BCI

AOUAIO5B111

BC





మనసు ఫౌండేషన్ ప్రస్తుతాల పరిశీలనాపర్చిక

ప్రస్తుతం సంఖ్య	AOUA105B111
ప్రస్తుతం పేరు	విద్యోగయోగీకృత భాషాకలాపము
తారీఖు	31 December 2025
ముందు లెక్క	YES
వెనుక లెక్క	YES
మొత్తం పేజీలు	117
విద్య సైదా పేజీలు	NO
భాష పేజీలు	XVI, VII, VIII, IX, X, XI, XII
లేని పేజీలు	NO
తయారు చేసినది	Anusha
పేజీలు నిర్దేశించినది	Anusha
స్కాన్ చేసినది	Teja
పర్యక్త చేసినది	BUJJI
పేజీలు పరిశీలించినది	
ప్రింటింగు చేసినది	
స్కానింగు చేసినది	
పరిష్కరించినది	good